

حضرت سیدتنا مریم (رحمۃ اللہ تعالیٰ علیہا) کے فضائل و کرامات کے بیان اور
مختلف مدنی پھولوں سے معمور تحریری مدنی گلدرستہ



(رحمۃ اللہ
تعالیٰ علیہا)

فیضانِ نبی کریم



فیضانِ نبی کریم (مدحتِ اسلامی)
فیضانِ نبی کریم (مدحتِ اسلامی)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
 أَمَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِیْمِ

فیضانِ نبویؐ مریمؑ

رَحْمَةُ اللَّهِ تَعَالَى عَلَيْهَا

دُرود شریف کی فضیلت

سرکارِ عالی و قار، محبوبِ ربِّ غفار صَلَّی اللہُ تَعَالَى عَلَیْہِ وَاٰلِہٖ وَسَلَّمَ کا فرمانِ عافیت نشان ہے:
 قیامت کے روز اللہ عَزَّوَجَلَّ کے عرش کے سوا کوئی سایہ نہ ہو گا، تین شخص اللہ عَزَّوَجَلَّ کے
 عرش کے سائے میں ہوں گے: (۱)... وہ شخص جو میرے اُمّتی کی پریشانی دُور کرے

(۲)... میری سنت زندہ کرنے والا (۳)... مجھ پر کثرت سے دُرود پڑھنے والا۔^(۱)

ہ نبی کی شان میں ہو جس قدر دُرود پڑھو

مُتَّحِنُوا! پاؤ گے جنت میں گھر دُرود پڑھو

بچاؤ تم کو جو دوزخ سے ایسے مُخْسِن پر

سدا سلام کہو عُزْر بھر دُرود پڑھو (۲)

صَلُّوْا عَلَی الْحَبِیْب! صَلَّی اللّٰهُ تَعَالٰی عَلٰی مُحَمَّد

①... البدور السافرة، باب الاعمال الموجبة لظل العرش... الخ، ص ۹۳.

②... نور ایمان، ص ۵۶، ملقطاً.

باب اول:

ولادت اور تعارف

انبیائے کرام علیہم الصلوٰۃ والسلام کی دعوت و تبلیغ

حضرت سیدنا موسیٰؑ علیہ السلام نے اپنے نبوتِ نبوتی سے پہلے ہی فرمائے صدیاں بیت چکی تھیں، آپ علیہ الصلوٰۃ والسلام کے بعد بہت سے انبیائے کرام علیہم الصلوٰۃ والسلام تشریف لائے جنہوں نے لوگوں کو شرک و کفر سے باز رہنے کی تلقین کی، خدائے واحد و یکتا کی عبادت کی طرف بلایا، انہیں بد اعمالیوں کے بُرے انجام سے خبردار کیا اور نیک اعمال کی جزا و ثواب سے متعلق بتا کر بہت ساروں کو اعمالِ حسنہ کا پیکر بنایا۔

زمانے کے اُتار چڑھاؤ

اس دوران زمانے نے بہت اُتار چڑھاؤ دیکھے؛ کبھی حضرت سیدنا داؤد علیہ الصلوٰۃ والسلام کی مسکور کن اور دلوں کو چھو لینے والی مُبارک آواز کے کرشمات کا نظارہ کیا جسے سُن کر انسان اور جانور مدہوش ہو جاتے، چرند پرند پناہ گاہوں سے باہر آجاتے، شیر خوار (دودھ پیتے) بچے رونا بھول کر ہمد تن گوش (یعنی پوری طرح متوجّہ) ہو جاتے اور اس مُبارک آواز کے سوز و گداز میں ڈوب کر کئی افراد کی روحِ قفسِ عُضری سے پرواز کر جاتی اور کبھی ان کے مقابلے میں شیطان بھی نظر آیا جس نے سعادت مندوں کے اس پاکیزہ و پر نور اجتماع میں رُخسہ (فساد) ڈالنے اور لوگوں کو راہِ ہدایت سے گم راہ کرنے کے لئے بانسری و طنبورہ ایجاد کیا اور محفلِ موسیقی جما کر شریر و بد بخت لوگوں کو اپنا پیر و کار بنایا؛ پھر حضرت سیدنا سلیمان علیہ الصلوٰۃ والسلام کی اس عظیم اور بے مثال سلطنت کا منظر بھی نظر آیا جب آپ علیہ الصلوٰۃ والسلام کی

سُطُوْت وِہِیْت سے جِنَّات بھی تھر تھرا اُٹھتے تھے، چرند پرند حیوانات اور جمادات تک آپ عَلَیْہِ السَّلٰوٰةُ وَ السَّلَام کے تابعِ فرمان تھے؛ اس کے علاوہ بہت ساری قوموں کے عُروُج و زوال کی داستانیں بھی محفوظ کیں... اور... اب حضرت سیدنا زکریا عَلَیْہِ السَّلٰوٰةُ وَ السَّلَام کا عہدِ مُبارک ہے۔ اسی دُور کی بات ہے.....

تذکرہ ولادت و پرورش

حساند ان بنو ماثان بنی اسرائیل کے سرداروں، بادشاہوں اور علما کا خاندان تھا۔^(۱) حضرت سیدنا عمران بن ماثان رَحْمَةُ اللهِ تَعَالَى عَلَیْہِ اسی عالی رتبتہ خاندان کے چشم و چراغ تھے، بہت مُتقی و پرہیزگار اور صالح مرد تھے، بنی اسرائیل کے سرداروں میں آپ کا شمار ہوتا تھا۔ حضرت سیدنا زکریا عَلَیْہِ السَّلٰوٰةُ وَ السَّلَام کے ہم زلف بھی تھے یعنی ان کی زوجہ محترمہ حضرت سیدنا زکریا عَلَیْہِ السَّلٰوٰةُ وَ السَّلَام کی زوجہ محترمہ کی بہن تھیں۔ باوجود یہ کہ ان کی شادی کو عرصہ دراز ہو چکا تھا، ابھی تک اولاد کی نعمت سے بہرہ ور نہیں ہوئے تھے۔ لیکن ہر شادی شدہ جوڑے کی طرح ان کے دل بھی اولاد کے لئے بے چین تھے اور آنکھیں بڑی بے قراری سے ان پُر مَسْرُوت گھڑیوں کے انتظار میں تھیں جب ان کے سامنے ان کے بنتے مسکراتے بچے کھیل رہے ہوں مگر ابھی تک قسمت نے یاوری نہیں کی اور ان کا یہ شجرِ امید بار آور نہ ہو سکا لیکن چونکہ یہ صالحین کا خاندان تھا اس لئے کبھی زبان پر حرفِ شکایت نہ لائے اور اللہ عَزَّ وَ جَلَّ کی رضا میں راضی رہے۔ وقت گزرتا رہا اور اب یہ عمر کے اس حصے کو پہنچ چکے تھے جس میں عام طور پر اولاد ہونے کی امید ختم ہو جاتی ہے لیکن یہ ناامید نہیں تھے، رب تَبَارَكَ وَ تَعَالَى کی

①...تفسیر الحازن، پ ۳، آل عمران، تحت الآیة: ۳۵، ۱/۲۳۹.

قدرت و رحمت پر انہیں پورا بھروسہ اور کامل یقین تھا، ان پر یہ حقیقت آشکار تھی کہ اولاد کا جلد یا بہ دیر ہونا یا سرے سے عطا ہی نہ ہونا سب خالقِ کائنات جَلَّ جَلَالُہٗ کی مشیت و ارادے پر موقوف ہے جس میں اس کی لاتعداد حکمتیں پنہاں ہیں، وہ خالقِ بے نیاز عَزَّوَجَلَّ جب چاہے، جسے چاہے جس چیز سے چاہے نواز دے اور جب، جس سے جو چیز چاہے روک لے۔ اسے اپنی قدرت کے اظہار کے لئے کسی سبب اور علت کی حاجت نہیں، یقیناً وہ پاک ذات اس پر بھی قادر ہے کہ ہمیں اس پیرانہ سالی (Old age) میں اولاد کی نعمت سے بہرہ ور فرمائے اور ہماری خالی جھولی بھر دے... بہر حال دن گزرتے رہے پھر ایک ایسا واقعہ ہوا جس سے حضرت عمران رَحْمَةُ اللّٰهِ تَعَالٰی عَلَیْہِ کَیْوَہِ کَیْوَہِ کی زوجہ محترمہ جن کا نام خنہ تھا، کے دل میں اولاد کی محبت کا ٹھاٹھیں مارتا سمندر اور زیادہ مَوْجِ زَن ہو گیا، طبیعت میں اضطراب برپا ہوا، ارمان مچنے لگے، آتش شوق کچھ اور بھڑک اُٹھی اور یہ بڑی ہی عاجزی و انکساری کے ساتھ بارگاہِ ربّ باری میں ناپٹھی ہوئیں، دُعا کی اور اولاد کو بیت المقدس کی خدمت کے لئے وقف کرنے کی نذر مان لی... دل بے قرار سے نکلی ہوئی یہ بے تاب آرزو بارگاہِ ربّ ذُو الْجَلَالِ میں شرفِ قبولیت سے سرفراز ہوئی اور آثارِ حمل ظاہر ہو گئے۔

امید بار آور ہونا

ہوا کچھ اس طرح کہ ایک دن یہ کسی درخت کے سائے تلے بیٹھی ہوئی تھیں کہ ایک پرندے پر نظر پڑی جو اپنے بچوں کو دانہ کھلا رہا تھا۔ اس سے آپ کے دل میں اولاد کا شوق مَوْجِ زَن ہو اور دُعا کی کہ "اللّٰهُمَّ لَكَ عَلَيَّ اِنْ رَزَقْتَنِي وَلَدًا اَنْ اَتَّصِفَ بِہٖ عَلٰی بَيْتِ الْمَقْدَسِ فَيَكُوْنُ مِنْ سَدَتِّہٖ وَخِدْمَتِہٖ یعنی اے اللہ عَزَّوَجَلَّ! میں تیرے لیے نذر مانتی ہوں کہ اگر تو

نے مجھے اولاد کی نعمت سے نوازا تو میں اُسے بیت المقدس کے لیے وقف کر دوں گی تاکہ وہ اس کے مُجاوروں اور خادموں میں سے ہو۔“ پھر کچھ دنوں بعد حاملہ ہو گئیں۔^(۱) پیرانہ سالی (Old age) میں اولاد کے آثار نمودار ہوتے دیکھ کر انہیں بڑی مسرت ہوئی، سمجھیں کہ میرے پیٹ میں لڑکا ہے اور ”سابقہ نذر کی تجدید کرتے ہوئے پھر سے وہی نذر مان لی کہ میں اسے بیت المقدس کی خدمت کے لئے وقف کرتی ہوں۔“^(۲) قرآن کریم ان کی اس نذر کو یوں بیان فرماتا ہے:

ترجمہ کنزالایمان: جب عمران کی بی بی نے عرض کی اے رب میرے میں تیرے لئے مَنّت مانتی ہوں جو میرے پیٹ میں ہے کہ خالص تیری ہی خدمت میں رہے تو تو مجھ سے قبول کر لے بے شک تو ہی ہے سنا جانتا۔

اِذْ قَالَتِ امْرَأَتُ عِمْرَانَ رَبِّ اِنِّی
نَذَرْتُ لَكَ مَا فِی بَطْنِی مُحَرَّرًا
فَتَقَبَّلْ مِنِّی ۚ اِنَّكَ اَنْتَ السَّمِیْعُ
الْعَلِیْمُ ﴿۳۵﴾ (پ، آل عمران: ۳۵)

نوٹ

واضح رہے کہ اس زمانہ میں یہ رواج تھا کہ بیت المقدس کی خدمت کے لیے لڑکے وقف کئے جاتے تھے کہ وہ بلوغ (بالغ ہونے) تک وہاں کی خدمت کرتے، بالغ ہو کر انہیں اختیار ملتا کہ خواہ اسی کام میں مشغول رہیں یا دنیوی کاروبار کریں لیکن اگر وہ یہاں قیام اختیار کر لیتے تو پھر انہیں دنیوی کاروبار کا اختیار نہ رہتا تھا۔ یہ بچے اپنے ماں باپ کی خدمت گھر کے کام کاج سے بالکل دُور رکھے جاتے تھے چونکہ بنی اسرائیل میں نہ مالِ نعمیت آتا تھا نہ قیدی، اس لئے اس وقف کا رواج تھا، کوئی نبی ایسا نہ گزرا جس کی نسل میں بیت المقدس کی خدمت

①...تفسیر الحازن، پ، ۳، آل عمران، تحت الآیة: ۳۵، ۱/۲۴۰، ملقطاً.

②...حاشیة الصاوی، پ، ۳، آل عمران، تحت الآیة: ۳۶، الجزء الاول، ۱/۲۲۹.

کے لئے مُحْرَم (وقف) نہ ہوئے ہوں۔^(۱) نیز صرف لڑکوں کو ہی وقف کیا جاتا تھا کیونکہ لڑکیاں عورتوں والے مسائل اور زنا نہ کمزوریوں اور مردوں کے ساتھ نہ رہ سکنے کی وجہ سے اس خدمت کے قابل نہ سمجھی جاتی تھیں۔^(۲) یہی وجہ ہے کہ نذر ماننے کے بعد جب حضرت خنہ رَحْمَةُ اللهِ تَعَالَى عَلَيْهَا نے اپنے شوہر حضرت عمران رَحْمَةُ اللهِ تَعَالَى عَلَيْهَا کو اس بارے میں بتایا تو وہ کہنے لگے: ”افسوس! یہ تم نے کیا کیا، سوچو تو سہی! اگر تمہارے پیٹ میں بجائے لڑکے کے لڑکی ہوئی تو لڑکی تو اس کام کی صلاحیت نہیں رکھتی (پھر تمہاری نذر کیسے پوری ہوگی؟)“ اس سے ان دونوں صاحبوں کو شدید فکر لاحق ہو گئی، پھر حضرت خنہ رَحْمَةُ اللهِ تَعَالَى عَلَيْهَا کے وضعِ حمل سے پہلے ہی حضرت عمران رَحْمَةُ اللهِ تَعَالَى عَلَيْهَا کا انتقال ہو گیا۔^(۳) یہ حضرت خنہ رَحْمَةُ اللهِ تَعَالَى عَلَيْهَا کے لیے بہت بڑی آزمائش تھی جس میں یہ صبر و استقامت کے سہارے پوری اتریں۔

بیٹی کی پیدائش

شب و روز گزرتے رہے پھر ایک دن وہ پُر مسرت گھڑی بھی آپہنچی جب حضرت خنہ رَحْمَةُ اللهِ تَعَالَى عَلَيْهَا کے ہاں بیٹی کی ولادت ہوئی، یہ ان کے لیے بڑی خوشی کا موقع تھا مگر چونکہ بیٹے کی امید پر یہ اسے بیت المقدس کی خدمت کے لیے وقف کرنے کی نذر مان چکی تھیں اور اب خلافِ امید لڑکی پیدا ہوئی تھی جس کے باعث نذر پوری ہونا بہ ظاہر ناممکن ہو گیا تھا لہذا ایک نعمت و عبادت سے محرومی پر انہیں افسوس ہوا، پارہ تین، سورہ آل عمران، آیت

①... تفسیر نعیمی، پ ۳، آل عمران، تحت الآیہ: ۳۵، ۳/۳۷۱۔

تفسیر الحازن، پ ۳، آل عمران، تحت الآیہ: ۳۵، ۱/۲۳۹، بتغییر۔

②... خزائن العرفان، پ ۳، آل عمران، تحت الآیہ: ۳۵، ص ۱۱۱، بتغییر۔

③... تفسیر الحازن، پ ۳، آل عمران، تحت الآیہ: ۳۵، ۱/۲۴۰۔

نمبر 36 میں ہے:

قَالَتْ رَبِّ اِنِّي وَصَّعْتُهَا اَنْشِي ط
ترجمہ کنز الایمان: بولی اے رب میرے یہ تو میں
(پ ۳، آل عمران: ۳۶) نے لڑکی جنی۔

مفسر شہیر، حکیم الامت حضرت علامہ مفتی احمد یار خان نعیمی علیہ رحمۃ اللہ العلیٰ اس آیت کی تفسیر میں فرماتے ہیں: (حضرت خذرتہ اللہ تعالیٰ علیہا کا اپنے) اس (کلام) سے مقصود رب کو خبر دینا نہیں بلکہ فقط اظہارِ غم ہے کہ نڈر کا پورا ہونا بظاہر ناممکن ہو گیا، آپ کا یہ غم بے صبری یا ناشکری کا نہ تھا بلکہ ایک نعمت یا ایک عبادت سے محرومی کا تھا کہ بیٹا ہوتا تو خدمت بیت المقدس کرتا مجھے دائمی ثواب پہنچتا، لڑکی نہ یہ کام کر سکے گی نہ مجھے اجر ملے گا۔ بے صبری کا غم برا ہے محرومی کا غم و حسرت عبادت۔ ایک فقیر اپنے مالدار نہ ہونے پر اس لئے غم کرتا ہے کہ اگر میں مالدار ہوتا تو دوسروں کی طرح میں سینما دیکھتا، شراب پیتا تو یہ مجرم ہے اگر اس لئے غم کرتا ہے کہ میں مالدار ہوتا تو کوٹھیاں، موٹر تیار کرتا نہ مجرم ہے نہ ثواب کا مستحق۔ اگر اس لئے غم کرتا ہے کہ میرے پاس پیسہ ہوتا تو میں بھی زکوٰۃ دیتا، حج کرتا وغیرہ یہ غم عبادت ہے اور یہ فقیر ان عبادات کا ثواب پائے گا۔ آپ کا یہ غم اس تیسری قسم کا تھا یعنی عرض کیا کہ مولیٰ! یہ کیا ہوا میں نے تو لڑکی جنی... اب اپنی نذر کیسے پوری کروں...!!^(۱)

جذبہ خدمتِ دین

سُبْحٰنَ اللّٰهِ عَزَّوَجَلَّ...!! پیاری پیاری اسلامی بہنو! یہاں ایک بات بڑی قابلِ توجہ ہے کہ مدتوں انتظار کے بعد جب کوئی امید بر آتی اور کوئی آرزو پوری ہوتی ہے تو دل کو بے حد فرحت و خوشی کا احساس ہوتا ہے، ایسے میں کوئی یہ نہیں چاہتا کہ اس کی یہ خوشی و شادمانی

①... تفسیر نعیمی، پ ۳، آل عمران، تحت الآیہ: ۳۶، ۳/۳۷۲۔

وقتی اور عارضی ثابت ہو لہذا وہ اسے دائمی بنانے اور باقی رکھنے کی ہر ممکن تدبیر کرتا ہے پھر بات جب اولاد کی ہو اور وہ بھی ایسی جو برسہا برس انتظار اور بڑی منت مُراد کے بعد حاصل ہوئی ہو تو کوئی ماں باپ اس کا ایک لمحے کے لیے بھی آنکھوں سے اوجھل ہونا گوارا نہیں کرتے، اس کی ہر ضد پوری کرتے اور اسے ہر خوشی نصیب کرنے کی کوشش کرتے ہیں۔ اس طور پر یہ وقت ان والدین کے لیے بہت پر آزمائش بھی ہوتا ہے کہ وہ اپنے گزشتہ عہد و پیمانہ جو انہوں نے اولاد کے سلسلے میں کیے تھے کہ اسے عالم یا حافظ بنائیں گے یا وقفِ مدینہ (یعنی دین کے کاموں کے لیے وقف) کر دیں گے وغیرہ وغیرہ، پر کس قدر قائم رہتے ہیں کیونکہ عموماً ہوتا یہ ہے کہ انسان جب کسی مصیبت میں مبتلا ہوتا ہے یا اسے کسی چیز کی آرزو ہوتی ہے تو بڑی بڑی نذریں مان لیتا ہے لیکن جب ان آرزوؤں اور اُمیدوں کی تکمیل ہو جاتی ہے تو ان میں اس قدر لگن ہوتا ہے کہ پہلے کیے ہوئے تمام عہد و پیمانہ سے یکسر غافل ہو جاتا ہے اور بہت دفعہ تو ان سے بچنے کے لیے طرح طرح کے حیلے بہانے تلاش کرتا ہے؛ لیکن قربان جائے حضرت سیدتنا ختمہ رَحْمَةُ اللّٰهِ تَعَالٰی عَلَيْهَا کے ایقائے عہد (وعدہ پورا کرنے) اور خدمتِ دین کے جذبے پر، آپ کا یہ گراں قدر جذبہ صد کروڑ مرہبہ...!! دیکھئے! ایک ہی اکلوتی بیٹی ہے جو طویل عرصہ انتظار اور بڑی منت مُراد کے بعد عطا ہوئی ہے پھر باوجود یہ کہ لڑکیوں کو خدمتِ بیت المقدس کے لیے قبول نہیں کیا جاتا لیکن آپ رَحْمَةُ اللّٰهِ تَعَالٰی عَلَيْهَا اپنی نذر کی تکمیل کی فکر میں ہیں، خدا تعالیٰ کی بارگاہ میں کیا ہوا اپنا عہد وفا (پورا) کرنے کے لیے بے چین ہیں، سُبْحٰنَ اللّٰهِ... سُبْحٰنَ اللّٰهِ... کاش! حضرت سیدتنا ختمہ رَحْمَةُ اللّٰهِ تَعَالٰی عَلَيْهَا کے اخلاص اور نذر پوری کرنے کے اس جذبہ صادق کے صدقے ہمیں بھی ایسی توفیق نصیب ہو کہ رضائے

الہی کو ہر شے پر مقدم جانیں اور اس سلسلے میں پیش آنے والی کسی مصیبت پر ریشانی کو خاطر میں نہ لائیں۔

ہ عطا اسلاف کا جذبِ دُروں کرا
 شریکِ زمرہ لا یَحْزَنُونَ کرا
 خرد کی گتھیاں سلجھا چکا میں
 مرے مولا! مجھے صاحبِ بُخوں کرا! (۱)

(یعنی اے مالک و مولیٰ عَزَّوَجَلَّ! مجھے اسلاف کے قلبی احساسات اور جذبات عطا فرما اور تیرے وہ محبوب بندے جنہیں بروز قیامت کوئی غم نہیں ہو گا مجھے بھی ان میں شامل فرما، میں عقل کی گتھیاں سلجھا چکا ہوں اب مجھے عشقِ حقیقی کی دولت عطا فرمادے۔)

اٰمِیْن بِجَاہِ النَّبِیِّ الْاَمِیْنِ صَلَّى اللهُ تَعَالَى عَلَیْهِ وَاٰلِهٖ وَسَلَّمَ

بیت المقدس کی جانب روانگی

بہر حال حضرت حَتْمَةُ رَحْمَةُ اللهِ تَعَالَى عَلَيْهَا نے اس بچی کا نام رکھا اور چونکہ آپ سے بیت المقدس میں رکھنے کی نیت کر چکی تھیں اس لیے اسے اور اس کی اولاد کے لیے شیطان سے محفوظ رہنے اور صالح و پرہیزگار ہونے کی دعا کی اور ایک کپڑے میں لپیٹ کر بیت المقدس کی طرف چل دیں۔

بیت المقدس میں اس وقت چار ہزار خُدم رہتے تھے اور ان کے سردار ستائیس یا ستر تھے۔ جن کے امیر حضرت زُکْرِيَّا عَلَيْهِ السَّلَامُ تھے۔ (۲) حضرت حَتْمَةُ رَحْمَةُ اللهِ تَعَالَى عَلَيْهَا

* * *

- ①... کلیات اقبال، بال جبریل، ص ۲۱۲۔
- ②... تفسیر نعیمی، پ ۴۳، آل عمران، تحت الآیہ: ۴۷، ۳/۳۸۱، بتغیر قلیل۔

اپنی بیٹی کو لے کر جب یہاں پہنچیں تو اسے یہاں کے علماء کے سامنے پیش کرتے ہوئے کہا: یہ میری بیٹی ہے جسے میں نے (اللہ عَزَّوَجَلَّ کی عبادت اور بیت المقدس کی خدمت کے لیے) آزاد (یعنی وقف) کر دیا ہے۔ اگرچہ لڑکیاں اس خدمت کی صلاحیت نہیں رکھتیں مگر (چونکہ میں اسے وقف کر چکی ہوں اس لیے) میں اسے لوٹا کر گھر بھی نہیں لے جا سکتی لہذا آپ حضرات میری یہ نذر قبول فرمائیے۔^(۱)

قبولیتِ نذر

حضرت حَسَنَ رَحْمَةُ اللّٰهِ تَعَالٰی عَلَیْہَا کَایَہ صَدِیقِ وَاخْلَاصِ، بارگاہِ ربِّ دُوَا الْجَلَالِ میں نذر پیش کرنے کا یہ جوش و جذبہ اور اولاد کو بیت المقدس کی خدمت کے لیے وقف کرنے کی سچی لگن بارگاہِ الہی میں شرفِ قبولیت سے سرفراز ہوئی چنانچہ جب آپ نے بچی کو علماء کے سامنے پیش کر کے اسے قبول کرنے کے لیے کہا تو انہوں نے اس کی پرورش و نگہداشت کی ذمہ داری اٹھانے کو قابلِ افتخار خیال کیا اور ہر کسی نے اسے اپنی کفالت میں لینے میں رغبت ظاہر کی کیونکہ یہ اُن کے سردار حضرت عمران رَحْمَةُ اللّٰهِ تَعَالٰی عَلَیْہَا کَایَہ کی لُحْتِ جگر تھیں۔ حضرت ذَکْرِیَّا عَلَیْہِ السَّلَام (جو اُن علماء کے سردار اور بیٹی کے خالوتھے) نے فرمایا: میں اس کا سب سے زیادہ حق دار ہوں کیونکہ اس کی خالہ میرے گھر ہے۔ یہ سن کر دیگر علماء نے کہا: اس بچی کی پرورش و نگہداشت کی فضیلت حق داری کی بنا پر نہیں مل سکتی کیونکہ اگر ایسا ہو تا تو وہ ماں اس بات کی سب سے زیادہ حق دار ہے جس نے اسے جنم دیا لہذا ہم قُرْعَہ ڈالیں گے اور جس کے نام قُرْعَہ نکلے وہی اس کے نان نَفَقَہ کا ذمّہ دار ہو گا۔^(۲)

①... اللہ العالی، پ ۳، آل عمران، تحت الآیة: ۳۶، ۱۸۳/۲.

②... تفسیر الحازن، پ ۳، آل عمران، تحت الآیة: ۳۷، ۲۴۱/۱، مفصلاً.

قرعہ اندازی

اس کے بعد یہ حضرات نہرِ اُردن کی طرف قلم لے کر چلے جس سے وحی لکھتے تھے اور طے یہ ہوا کہ جس کا قلم پانی میں نہ ڈوبے نہ بہہ جائے وہ اس کی کفالت کی ذمہ داری اٹھائے اور جس کا قلم ڈوب جائے یا بہہ جائے وہ اس کا مستحق نہیں چنانچہ ایسا کیا گیا، سب کے قلم ڈوب گئے یا بہہ گئے مگر حضرت سیدنا زکریاؑ علیہ الصلوٰۃ والسلام کا قلم پانی میں ٹھہرا رہا۔ بعض روایتوں میں ہے کہ تین بار قرعہ ڈالا گیا اور ہر دفعہ قرعہ حضرت زکریاؑ علیہ الصلوٰۃ والسلام کے نام ہی نکلا لہذا اس کی کفالت کی ذمہ داری بھی آپ علیہ الصلوٰۃ والسلام کے پاس چلی گئی۔^(۱) اور آپ علیہ الصلوٰۃ والسلام بڑی محبت و شفقت سے اس کی پرورش میں مشغول ہو گئے۔

بیت المقدس میں پرورش

کہا جاتا ہے کہ آپ علیہ الصلوٰۃ والسلام نے بیت المقدس میں فرشِ مسجد سے قدرے بلند ایک کمرہ بنایا اور وہاں اس بچی کو رکھا یہاں سوائے آپ کے اور کوئی نہ جاتا تھا۔ اشیائے خُور و نوش وغیرہ سامانِ ضرورت بھی آپ ہی لے کر جاتے^(۲) اور وہاں ہی پر تمام دروازے بند کر کے قفل لگا آتے۔^(۳) آپ علیہ الصلوٰۃ والسلام جب خُور و نوش کا سامان لے کر وہاں پہنچتے تو اس بچی کے پاس بے موسم کے پھل یعنی گرمی کے پھل سردی میں اور سردی کے پھل گرمی میں پاتے۔^(۴) حضرت سیدنا عبد اللہ بن عباس رضی اللہ تعالیٰ عنہما سے مروی ہے کہ

①... تفسیر نعیمی، پ ۳، آل عمران، تحت الآیہ: ۳۷، ۳۸۱، بغیر۔

تفسیر الخازن، پ ۳، آل عمران، تحت الآیہ: ۳۷، ۱/۲۴۱، مختصراً۔

تفسیر الجلالین مع حاشیہ الصاوی، پ ۳، آل عمران، تحت الآیہ: ۳۷، ۱/۲۳۱، مختصراً۔

②... جلالین مع الصاوی، پ ۳، آل عمران، تحت الآیہ: ۳۷، ۱/۲۳۱۔

③... روح المعانی، پ ۳، آل عمران، تحت الآیہ: ۳۷، ۳/۱۸۶، بتغییر قلیل۔

④... جلالین مع الصاوی، پ ۳، آل عمران، تحت الآیہ: ۳۷، ۱/۲۳۱۔

یہ جنت کے پھل ہوتے تھے اور کہا گیا ہے کہ اس بچی نے کسی عورت کا دودھ نہ پیا بلکہ یہ پھل اس کے لیے دودھ کا بدل تھے۔^(۱)

پھلوں کے بارے میں سوال

ایک مرتبہ حضرت زکریاؑ علیہ الصلوٰۃ والسلام نے اسے مخاطب کر کے پھلوں کے بارے میں پوچھا کہ

أَنْ لِّكَ هَذَا^ط (پ ۳، آل عمران: ۳۷) | ترجمہ کنز الایمان: یہ تیرے پاس کہاں سے آیا؟

آپ کا یہ سوال نہ تو بے خبری سے تھا نہ تعجب یا حیرت سے کہ آپ تو جانتے تھے کہ یہ جنتی پھل ہیں۔ یہ سوال اس بچی کی فہم و سمجھ آزمانے کے لیے تھا۔^(۲)

سُبْحٰنَ اللّٰهِ عَزَّوَجَلَّ...!!! بچپن کی اس ننھی سی عمر شریف میں اس بچی نے کیسا ایمان افروز جواب دیا... کہنے لگیں:

هُوَ مِنْ عِنْدِ اللّٰهِ^ط إِنَّ اللّٰهَ يَرِزُّكُمُ
مَنْ يَّشَاءُ بِغَيْرِ حِسَابٍ^{٢٠}
ترجمہ کنز الایمان: وہ اللہ کے پاس سے ہے، بیشک
اللہ جسے چاہے بے گنتی دے۔
(پ ۲، آل عمران: ۳۷)

سُبْحٰنَ اللّٰهِ عَزَّوَجَلَّ... کیسا نفیس جواب ہے اور کیا جامع کلام ہے...!!! اس سے معلوم ہو رہا ہے کہ آپ اللہ (عَزَّوَجَلَّ) کی ذات کو جانتی ہیں، اس کے صفات کو بھی (کہ) وہ رازق ہے، اس کی قدرت کو بھی کہ وہ جنت کے پھل دنیا میں بھیج سکتا ہے (نیز) جنت کو بھی جانتی ہیں، وہاں کے پھل بھی پہنچاتی ہیں بلکہ لانے والے فرشتہ کو بھی پہنچاتی ہیں کہ یہ فرشتہ ہے

①... روح المعانی، پ ۳، آل عمران، تحت الآیة: ۳۷، ۱۸۶/۳، بتقدمه و تاخر.

②... تفسیر نعیمی، پ ۳، آل عمران، تحت الآیة: ۳۷، ۳۸۰/۳.

جنت سے پھل لایا ہے۔^(۱)

حضرت زکریاؑ کی دعا

حضرت سیدنا زکریاؑ علیہ السلام نے جب بچی کی یہ کرامت دیکھی کہ ان کے پاس بے موسم جنتی پھل آتے ہیں اور ان کا وہ دل خوش کن جواب بھی سنا تو قدرتی طور پر آپ کے دل میں فرزند کا شوق پیدا ہوا^(۲) اور اس شوق نے آپ کو فرزند کے لیے دعا کرنے پر ابھارا اگرچہ اس وقت آپ علیہ السلام اور آپ کی زوجہ محترمہ دونوں عمر رسیدہ ہو چکے تھے اور اس عمر میں عام طور پر اولاد نہیں ہوا کرتی لیکن آپ علیہ السلام نے نظر خالق اسباب پر رکھی کہ ”جو اس بچی کو بے موسم میوے دینے پر قادر ہے اور جو خدمت بیت المقدس کے لیے بجائے لڑکے کے لڑکی اور بجائے جوان کے بچی کو قبول فرماتا ہے اور جو اس بچی کو بچپن میں بولنے کی طاقت دیتا ہے اور جو بغیر گمانِ رزق دینے پر قادر ہے وہ مجھ جیسی عمر والے کو میری بانجھ بیوی سے اولاد بخشے پر بھی قادر ہے، چنانچہ اسی وقت اور اسی جگہ جہاں اس بچی سے یہ گفتگو ہوئی تھی، انہوں نے بارگاہِ الہی میں دعا کی۔ یہ دعا محمدؐ کی ستائش کا تاریخ کو ہوئی۔ عرض کیا کہ اے مولیٰ! مجھے اس بڑھاپے میں خاص اپنی طرف سے ایک پاک و ستھرا بیٹا عطا فرما، تو دعاؤں کو قبول فرمانے والا ہے۔ جب تو نے حتمہ کی دعا قبول کی تو میری دعا کو بھی ضرور قبول فرمائے گا۔“^(۳) قرآن کریم میں ان کے اس جگہ دعا کرنے کا ذکر موجود ہے، چنانچہ پارہ تین، سورہ آل عمران میں ہے:

①... تفسیر نعیمی، پ ۳، آل عمران، تحت الآیہ: ۳۷، ۳۸۰۔

②... المرجع السابق، تحت الآیہ: ۳۸، ۳۹۰، بتعیر قلیل۔

③... المرجع السابق، ۳، ۳۹۰، بتعیر قلیل۔

ترجمہ کنزالایمان: یہاں پکارا زکریا اپنے رب کو بولا اے رب میرے مجھے اپنے پاس سے دے سٹھری اولاد بیشک تو ہی ہے دعا سننے والا۔

هُنَالِكَ دَعَا زَكَرِيَّا رَبَّهُ قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً إِنَّكَ سَمِيعُ الدُّعَاءِ ﴿۳۸﴾
(پ، ۳، آل عمران: ۳۸)

اللہ عزوجل نے ان کی دعا کو بھی شرف قبولیت بخشا اور کچھ عرصے بعد ان کے ہاں ایک نیک و صالح فرزند کی ولادت ہوئی جس کا نام ”یحییٰ“ رکھا گیا۔ حضرت زکریا علیہ السلام کی طرح ان کے فرزند حضرت یحییٰ علیہ السلام بھی منصب نبوت پر فائز ہوئے۔ اللہ رب العزت کی ان پر رحمت ہو اور ان کے صدقے ہماری بے حساب مغفرت ہو۔ امین بجاہ النبی الامین صلی اللہ تعالیٰ علیہ وآلہ وسلم

صَلُّوا عَلَى الْحَبِيبِ! صَلَّى اللَّهُ تَعَالَى عَلَى مُحَمَّدٍ

دُعائیںِ احلاس کا اثر

پیاری پیاری اسلامی بہنو! خلوص نیت اور صدقِ دل سے کی گئی دعا اثر رکھتی ہے اور قبولیت سے قریب تر ہوتی ہے، دیکھئے! حضرت حنظلہ رحمۃ اللہ تعالیٰ علیہا کی دعا نے بارگاہِ رب کریم میں کس درجہ مقبولیت پائی کہ باوجود پیرائے سالی (Old age) کے جبکہ عادتاً اولاد ہونے کی امید دم توڑ جاتی ہے، انہیں ایسی شرف و رتبے والی بیٹی عطا فرمائی جو مادرِ زاد (پیدائشی) ولیہ تھی اور عہدِ شیر خواری (دودھ پینے کی عمر) میں ہی اُس سے کرامات کا ظہور ہوا نیز یہ بھی حضرت حنظلہ رحمۃ اللہ تعالیٰ علیہا کی پر خلوص دعا اور سچی لگن کا نتیجہ تھا جو ان کی بیٹی کو بیت المقدس کی خدمت کے لیے قبول کر لیا گیا اور یہ ایک عزت والے مقام یعنی خاص بیت المقدس میں، ایک نبی علیہ السلام کے سایہ عاطفت میں پرورش پانے لگیں۔ اسی طرح حضرت زکریا علیہ السلام کی دعا نے ان کو بے شک اولاد بخشا اور ان کے صدقے ہماری بے حساب مغفرت ہو۔

وَالسَّلَامُ کی دعا قبول فرما کر انہیں نیک و صالح فرزند عطا فرمایا اور منصبِ نبوت سے نوازا۔ اس سے دعاؤں میں اِخْلَاص کی اہمیت کا اندازہ ہوتا ہے۔ مُفَسِّرِ شَہِیْر، حَکِیْمُ الْأُمَمَاتِ حضرت علامہ مفتی احمد یار خان نعیمی عَلَیْہِ رَحْمَةُ اللهِ تَعَالَى فرماتے ہیں: دُعا میں اِحْتِلَاص کا بڑا دخل ہے۔ حضرت حَسَنَہ (رَحْمَةُ اللهِ تَعَالَى عَلَيْهَا) کے اِحْلَاص نے نہ ہونے والی بات بھی کر دی کہ ان کی بیٹی کی نذر قبول ہوئی۔ (۱) اللهُ عَزَّوَجَلَّ ہمیں بھی اس نعمتِ عظیمی سے بہرہ ور فرمائے۔

اٰمِیْنِ بِجَاہِ النَّبِیِّ الْاَکْرَمِیْنِ صَلَّى اللهُ تَعَالَى عَلَیْہِ وَاٰلِہٖ وَسَلَّمَ

ہ دے حسن اخلاق کی دولت
 کر دے عطا اِحْلَاص کی نعمت
 مجھ کو خزانہ دے تقویٰ کا
 یا اللہ! میری جھولی بھر دے (۲)

صَلُّوْا عَلَی الْحَبِیْبِ! صَلَّى اللهُ تَعَالَى عَلَی مُحَمَّدٍ

فَضْل و کَمَال کی حَامِلِ عَظِیْمِ بَچِی کا تَعَارُف

پیاری پیاری اسلامی بہنو! بیان کردہ واقعات میں فضل و شرف کی حامل وہ عظیم بچی جسے پیدا ہوتے ہی ربِّ شَبَابَرْنَ تَعَالَى کی عبادت اور اس کے پاک گھر بیت المقدس کی خدمت کے لیے وقف کر دیا گیا اور پرورش و تربیت کے لیے اسے ایک نبی عَلَیْہِ الصَّلَاةُ وَالسَّلَامُ کا سایہ عاطفت میسر آیا، عہدِ شیرِ خواری میں ہی جس سے کرامات کا ظہور ہوا اور اس عمر میں ہی اس نے عقل و دانائی سے بھرپور نہایت جامع کلام فرمایا، یہ باکرامت ولیّہ... یہ خوش نصیب بچی

①... تفسیر نعیمی، پ ۳، آل عمران، تحت آیت: ۳۷، ۳۸۳/۳.

②... وسائل بخشش (فرغم)، ص ۱۲۳.

حضرت سیدنا مریم رَحْمَةُ اللهِ تَعَالَى عَلَيْهَا تھیں۔

تذکرہ حساندان

بنی اسرائیل کے بہت ہی مُعزّز اور عالی رتبہ خاندان بنو مائمان سے آپ کا تعلق تھا۔ آپ کے والد ماجد حضرت عمران رَحْمَةُ اللهِ تَعَالَى عَلَيْهَا تھے جو قوم کے سردار ہونے کے ساتھ ساتھ ایک نیک، مُتقی اور پرہیزگار شخص تھے، والدہ ماجدہ حضرت حَنّہ رَحْمَةُ اللهِ تَعَالَى عَلَيْهَا تھیں، یہ بھی ایک نیک و صالح اور عبادت گزار خاتون تھیں اور خالوجان حضرت ذُكْرِيَّا عَلَيْهِ السَّلَامُ وَ السَّلَامُ اللهُ عَزَّوَجَلَّ کے نبی تھے۔ یوں حضرت مریم رَحْمَةُ اللهِ تَعَالَى عَلَيْهَا کو عزّت و اقبال اور فضیلت و بزرگی نے چاروں طرف سے اپنے نورانی حلقے میں لے رکھا تھا۔

”مریم“ نام کس نے رکھا اور اس کی وجہ تسمیہ

قرآنِ کریم سے معلوم ہوتا ہے کہ آپ رَحْمَةُ اللهِ تَعَالَى عَلَيْهَا کا نام آپ کی والدہ حضرت سیدنا حَنّہ رَحْمَةُ اللهِ تَعَالَى عَلَيْهَا نے رکھا تھا چنانچہ پارہ تین، سورہ آل عمران میں ہے کہ حضرت حَنّہ رَحْمَةُ اللهِ تَعَالَى عَلَيْهَا نے کہا:

وَ اِنِّي سَمَّيْتُهَا مَرْيَمَ
ترجمہ کنز الایمان: اور میں نے اس کا نام مریم
(پ ۳، آل عمران: ۳۶) رکھا۔

مفسرِ شہیر، حکیم الامت حضرت علامہ مفتی احمد یار خان نعیمی عَلَیْہِ رَحْمَةُ اللهِ تَعَالَى عَلَيْهَا اس آیت کے تحت تحریر فرماتے ہیں: (حضرت حَنّہ رَحْمَةُ اللهِ تَعَالَى عَلَيْهَا کے) اس کلام کے چند مقصود ہیں: ایک حضرت مریم کی یتیمی کا اظہار کیونکہ عمران ان کی پیدائش سے پہلے ہی وفات پا چکے تھے۔ لہذا عرض کیا: مولیٰ! نام رکھنا باپ کا حق ہے مگر چونکہ یتیم ہے اس لیے یہ کام میں ہی کرتی ہوں، اسی لیے فرمایا: اِنِّي لَعَمْرِي میں نے نام رکھنا باپ نے۔ دوسرا بت سے طلب

رحم یعنی اے اللہ (عَزَّوَجَلَّ)! یہ بچی یتیم ہے اس پر رحم فرما۔ تیسرا اپنے ارادہ کی پختگی کا اظہار یعنی اے مولیٰ! اگر یہ بیت المقدس کی خدمت کے قابل نہیں تو وہاں رہ کر عبادت تو کر سکتی ہے میں اس سے خدمت نہ سہی وہاں عبادت ہی کراؤں گی اس لیے اس کا نام ”مریم“ رکھتی ہوں یعنی عابدہ اور خادمہ۔^(۱)

القاب

لقب سے مراد وہ نام ہے جو کسی کو اس کی کسی اچھی یا بُری صفت کی بنا پر دیا جاتا ہے،^(۲) اسے وصفی یا صفاتی نام بھی کہتے ہیں۔ اللہ عَزَّوَجَلَّ نے حضرت مریم رَحْمَةُ اللّٰهِ تَعَالٰی عَلَيْهَا کو بہت عالی رتبہ صفات سے نوازا تھا اس بنا پر آپ کے القاب بھی بہت زیادہ ہیں چنانچہ حضرت سیدنا علامہ مجتہد الدین فیروز آبادی رَحْمَةُ اللّٰهِ عَلَيْہِ نے قرآن عظیم سے ماخوذ آپ کے بارہ القاب (صفاتی نام) ذکر کیے ہیں^(۳) ان کے علاوہ احادیث اور کلام علماء میں بھی آپ کے کئی القاب آئے ہیں، یہاں ان میں چند القاب اور ان کی وجوہات ملاحظہ کیجئے:

(۱) ... صِدِّيقَہ

آپ کا ایک بہت مشہور لقب ”صِدِّيقَہ“ ہے یہ قرآن کریم میں بھی آیا ہے چنانچہ پارہ چھ، سورہ مائدہ کی آیت نمبر 75 میں فرمایا جاتا ہے:

وَأَقْرَبَ صِدِّيقَہً

(پ ۶، المائدہ: ۷۵) | ترجمہ کنز الایمان: اور اس کی ماں صِدِّيقَہ ہے۔

①... تفسیر نعیمی، پ ۳، آل عمران، تحت الآیہ: ۳۶، ۳۷/۳۔

②... کتاب التعریفات، باب اللام، ص ۲۷۳، ملخصاً.

③... آپ رَحْمَةُ اللّٰهِ تَعَالٰی عَلَيْہَا کے ان بارہ القاب کا ذکر کتاب کے تیسرے باب ”کرامات اور فضائل کا بیان“ میں آرہا ہے۔

صِدِّیقہ کا معنی

یہ لفظ ”صِدِّیق“ سے بنا ہے جس کا معنی ہے: سچ کہنا، سچ بولنا۔ سچ بولنے والے کو صادق کہتے ہیں یعنی سچا آدمی اور جس میں یہ صفت بدرجہ کمال موجود ہو، جو ہمیشہ سچ بولے کبھی جھوٹی بات اس کی زبان سے نہ نکلے، جو زبان کا ہی نہیں دل اور عمل کا بھی سچا ہو اسے صِدِّیق کہا جاتا ہے چونکہ حضرت مریم رَحْمَةُ اللهِ تَعَالَى عَلَيْهَا بھی دل، زبان اور عمل ہر شے کی سچی تھیں اس لیے آپ کا لقب صِدِّیقہ ہے۔

حضرت مریم کو صِدِّیقہ کہنے کی تین اوجوہ

تفسیر کبیر میں آپ کو صِدِّیقہ کہنے کی تین اوجوہ بیان کی گئی ہیں:

1. (صِدِّیقہ کا ایک معنی ہے: تصدیق کرنے والی۔ چونکہ) آپ رَحْمَةُ اللهِ تَعَالَى عَلَيْهَا نے اپنے رب عَزَّوَجَلَّ کی نشانیوں اور ہر اس بات کی تصدیق کی جس کے بارے میں آپ کے فرزند اور اللہ عَزَّوَجَلَّ کے نبی حضرت سیدنا عیسیٰ مَرْوُوحُ اللهِ عَلَیْہِ سَلَامٌ نے خبر دی (اس لیے آپ کو صِدِّیقہ کہا جاتا ہے) اللہ عَزَّوَجَلَّ آپ کی اس صفت کے بارے میں ارشاد فرماتا ہے:

وَصَدَّقَتْ بِكَلِمَاتِ رَبِّهَا وَكُنْتِ
ترجمہ کنزالایمان: اور اس نے اپنے رب کی باتوں
اور اس کی کتابوں کی تصدیق کی۔ (پ: ۲۸، التحریم: ۱۲)

2. فرمانِ باری تعالیٰ ہے:

فَاَرْسَلْنَا الْبَيِّنَاتِ رُوْحًا فَتَمَثَّلَ لَهَا
رُوْحَانِي (فرشتہ) بھیجا وہ اس کے سامنے ایک
بَشَرًا سَوِيًّا ﴿۱۷﴾ (پ: ۱۷، مریم: ۱۷)
تمند زشت آدمی کے روپ میں ظاہر ہوا۔

جب حضرت جبرائیل علیہ السلام نے آپ سے گفتگو فرمائی اور (آپ کو بغیر والد کے بیٹے کی ولادت کی خوش خبری سنائی اگرچہ یہ خبر انتہائی حیران کن اور ناقابل یقین تھی لیکن آپ نے اس سے انکار نہ کیا بلکہ اللہ عَزَّوَجَلَّ کی قدرتِ کاملہ پر ایمان لائیں اور حضرت جبرائیل علیہ السلام نے جو فرمایا تھا) آپ نے اس کی تصدیق کی تو آپ کا نام صدیقہ ہوا۔

3. آپ رَحْمَةُ اللهِ تَعَالَى عَلَيْهَا کے صدیقہ ہونے سے مراد گناہوں سے انتہاء و زجہ کی دوری اور آدابِ بندگی بجالانے میں سخت مشقت اور محنت کرنا ہے کیونکہ جو اس صفت میں کامل ہوتا ہے اسے صدیق کہا جاتا ہے، اللہ عَزَّوَجَلَّ ارشاد فرماتا ہے: (۱)

ترجمہ کنزالایمان: اور جو اللہ اور اس کے رسول کا حکم مانے تو اسے ان کا ساتھ ملے گا جن پر اللہ نے فضل کیا یعنی انبیاء اور صدیق اور شہید اور نیک لوگ۔

وَمَنْ يُطِعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ

(پ ۵، النساء: ۶۹)

(۲) ...بتول

آپ کا دو سرا بہت مشہور لقب ”بتول“ ہے۔ سرکارِ عالی و قار، محبوبِ ربِّ عقبارِ صغی اللہ تعالیٰ علیہ و آلہ و سلم نے شاہِ حبشہ حضرت اُضحہ نجاشی رَحْمَةُ اللهِ تَعَالَى عَلَيْهَا کو دعوتِ اسلام کے لیے جو گرامی نامہ (مکتوب) روانہ فرمایا تھا اس میں بھی یہ لقب موجود ہے، گرامی نامے کے مبارک الفاظ اس طرح منقول ہیں: ”بِسْمِ اللهِ الرَّحْمَنِ الرَّحِيمِ مِنْ مُحَمَّدٍ رَّسُولِ اللهِ إِلَى النَّجَاشِيِّ مَلِكِ الْحَبَشَةِ أَمَا بَعْدُ! فَإِنَّ أَحْمَدُ إِلَيْكَ اللهُ الْمَلِكُ الْقُدُّوسُ السَّلَامُ الْمُؤْمِنُ مِنَ الْمُهَيْمِينَ وَ أَشْهَدُ أَنَّ عِيسَى بْنِ مَرْيَمَ رُوحُ اللهِ وَ كَلِمَتُهُ أُنقَاها إِلَى مَرْيَمَ الْبَتُولِ الطَّيِّبَةِ الْحَصِيَّةِ... الخ



1... تفسیر کبیر، پ ۶، المائدہ، تحت الآیة: ۴۰۹/۴۰۷۵.

بِسْمِ اللّٰهِ الرَّحْمٰنِ الرَّحِیْمِ

اللّٰهُ (عَزَّوَجَلَّ) کے رسول مُحَمَّد (صَلَّى اللهُ تَعَالَى عَلَيْهِ وَآلِهِ وَسَلَّمَ) کی طرف سے شاہِ حبشہ
نجاشی کے نام!

میں تیرے پاس اللّٰهُ عَزَّوَجَلَّ کی حمد بیان کرتا ہوں، جو بادشاہ ہے، نہایت پاک، سلامتی
دینے والا، امان بخشنے والا اور حفاظت فرمانے والا ہے۔ میں گواہی دیتا ہوں کہ عیسیٰ بن مریم
ہرُوحِ اللّٰهِ اور کَلِمَةُ اللّٰهِ ہیں، جنہیں اُس نے مریم بنتول، طیبہ (پاکیزہ)، حَصِیْنَة (پاک دامن) کی
طرف اِنْقَاء فرمایا... الخ“ (1)

حضرت مریم کو ”بنتول“ کہنے کی وجہ

بنتول میں علیحدگی اور جدائی کا معنی پایا جاتا ہے اور حضرت مریم رَحْمَةُ اللهِ تَعَالَى عَلَيْهَا کو
بنتول کہنے کی وجہ بھی یہ ہے کہ آپ ساری عمر نکاح سے علیحدہ رہ کر رب تَبَّارَكَ وَتَعَالَى کی عبادت
میں مصروف رہیں۔ خیال رہے کہ شہزادی سَرُورِ کُوْنِیْن، خاتونِ جَنَّتِ حضرت سیدتنا فاطمہ
الزہراء رَضِيَ اللهُ تَعَالَى عَنْهَا کو بھی بنتول کہتے ہیں اور آپ کو بنتول کہنے کی وجہ یہ ہے کہ آپ حسب
وَنَسَب اور فضیلت و بزرگی میں اپنے زمانے کی عورتوں سے علیحدہ مقام پر فائز ہیں۔

(۳، ۴)... طیبہ اور حَصِیْنَة

یہ دونوں لقب بھی سرورِ عالم صَلَّى اللهُ تَعَالَى عَلَيْهِ وَآلِهِ وَسَلَّمَ کے اُسی مُبَارَك مکتوب میں
مذکور ہیں جو آپ نے شاہِ حبشہ حضرت اَنْحَمَة نجاشی رَحْمَةُ اللهِ تَعَالَى عَلَيْهَا کی طرف روانہ فرمایا تھا۔

حضرت مریم رَحْمَةُ اللهِ تَعَالَى عَلَيْهَا کو ”طیبہ“ کہنے کی وجہ

طیبہ کا معنی ہے: پاکیزہ، عمدہ، خوش گوار، خوشبودار وغیرہ۔ جو ظاہری و باطنی ہر قسم کی

①... دلائل النبوة، جماع ابواب البعث، باب ماجاء فی کتاب... الی النجاشی، ۲/۳۰۹۔

گندگی سے پاک ہو، جس کے اخلاق نہایت عمدہ و پاکیزہ ہوں، جو رُزِیل اور گھٹیا خصلتوں سے دُور اور فضائل و کمالات سے آراستہ ہو اسے طیبہ کہا جاتا ہے چونکہ حضرت سیدتنا مریم رَحْمَةُ اللهِ تَعَالَى عَلَيْهَا ان تمام اوصاف سے بوجہ کمال مُتَّصِف تھیں اس لیے آپ کو طیبہ کہتے ہیں۔

حضرت مریم کو ”حصینہ“ کہنے کی وجہ

حصینہ کا لفظ شادی شدہ اور پاک دامن دونوں کے لیے بولا جاتا ہے۔ حضرت سیدتنا مریم رَحْمَةُ اللهِ تَعَالَى عَلَيْهَا نے شادی نہیں کی لیکن آپ نے مکمل طور پر اپنی پارسائی کی حفاظت کی کہ کسی طرح کوئی بشر آپ کی پارسائی کو چھو نہ سکا اس لیے آپ کو حصینہ کہا گیا ہے۔

(۵) ... عذراء

آپ رَحْمَةُ اللهِ تَعَالَى عَلَيْهَا کا ایک اور مشہور لقب عذراء ہے۔ شاہ حبشہ حضرت اُصحٰمہ نجاشی رَحْمَةُ اللهِ تَعَالَى عَلَيْهِ کے سوال کے جواب میں حضرت سیدنا جعفر طیار رَضِيَ اللهُ تَعَالَى عَنْهُ نے جو تقریر فرمائی تھی اس میں حضرت مریم رَحْمَةُ اللهِ تَعَالَى عَلَيْهَا کا یہ لقب بھی ذکر فرمایا تھا، نجاشی نے آپ سے پوچھا تھا کہ تمہارے نبی حضرت مُحَمَّد مصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ حضرت عیسیٰ بن مریم کے بارے میں کیا کہتے ہیں؟ اس پر آپ رَضِيَ اللهُ تَعَالَى عَنْهُ نے ارشاد فرمایا: يَقُولُ فِيهِ قَوْلُ اللهِ هُوَ رُوحُ اللهِ وَكَلِمَتُهُ اَخْرَجَهُ مِنَ الْبَتُولِ الْعَذْرَاءِ لَمْ يَفْرَبْهَا بِشَرٍّ لِعِنِّي اَنْتَ اللهُ تَعَالَى عَلَيْهِ وَآلِهِ وَسَلَّمَ اس بارے میں وہی فرماتے ہیں جو اللهُ عَزَّوَجَلَّ کا فرمان ہے کہ حضرت عیسیٰ عَلَيَّهِ السَّلَامُ رَحْمَةُ اللهِ تَعَالَى عَلَيْهَا اور ”كَلِمَةُ اللهِ“ ہیں جنہیں اُس نے بَتُول، عذراء (یعنی حضرت مریم رَحْمَةُ اللهِ تَعَالَى عَلَيْهَا) سے والد کے بغیر پیدا فرمایا۔^(۱)

①... مستدرک، کتاب التفسیر، قصة اسلام النجاشی... الخ، ۳/۳، الحدیث: ۳۲۶۱.

حضرت مریم کو عذراء کہنے کی وجہ

عذراء کنواری عورت کو کہتے ہیں چونکہ حضرت مریمؑ رحمۃ اللہ تعالیٰ علیہا نے بھی ساری عمر نکاح نہیں فرمایا اور اپنی پارسائی کی مکمل طور پر حفاظت کی اس لیے آپ کو عذراء کہا گیا ہے۔

سلسلہ نسب

سلسلہ نسب کے اعتبار سے آپ حضرت سیدنا سلیمان بن داؤد علیہما الصلوٰۃ والسلام کی اولاد سے ہیں۔ علامہ ناصر الدین عبد اللہ بن عمر بیضاوی رحمۃ اللہ تعالیٰ علیہ نے آپ کا نسب یوں ذکر کیا ہے: مَرِيَمُ بِنْتُ عِمْرَانَ (رَحْمَةُ اللَّهِ تَعَالَى عَلَيْهَا) بن ماثان بن عازار بن ابو یؤذ بن یوزن بن زربابل بن سالیان بن یوحنا بن اوشیا بن امون بن منسکن بن حازق بن اخاز بن یوشام بن عوزیا بن یورام بن ساقط بن ایشابن راجعیم بن سلیمان (عَلَيْهِ الصَّلَاةُ وَالسَّلَامُ) بن داؤد (عَلَيْهِ الصَّلَاةُ وَالسَّلَامُ)۔^(۱)

تربیت و نشوونما

ابتداءً عمر کے ساتھ ہی آپ رحمۃ اللہ تعالیٰ علیہا پر اللہ رب العزت کی خصوصی نوازشات و عنایات کا سلسلہ شروع ہو گیا تھا کبھی حضرت سیدنا زکریا علیہ الصلوٰۃ والسلام کے زیر کفالت آنے کی صورت میں تو کبھی جنتی پھلوں سے لطف اندوز ہونے کی صورت میں کبھی بیت المقدس جیسی جائے مقدس میں قیام ہونے کی صورت میں اور کبھی بچپن کی عمر میں ہی عقل و دانائی سے بھرپور جامع کلام کی اِستعداد (Ability) عطا ہونے کی صورت میں، یہ سلسلہ یونہی جاری رہا اور آپ خالق کائنات جل جلالہ کی رحمت و رضوان کے سائے تلے زندگی کے روز و شب بسر

①... تفسیر بیضاوی مع حاشیہ شیخ زاد، پ ۳، آل عمران، تحت الایۃ: ۳۳، ۴۸/۳۔

کرتے ہوئے پروان چڑھیں۔ پیدائشی ولیہ تو تھیں ہی پھر اللہ عزوجل کے پیرائے نبی حضرت سیدنا زکریا علیہ السلام کی پرورش اور آپ کی صحبت کی برکتیں بھی نصیب ہوئیں تو اس نے سونے پر سہاگے کا کام کیا اور آپ رحمۃ اللہ تعالیٰ علیہا کے کمالات اور بھی اعلیٰ و اکمل ہو گئے۔

عظیم الشان فرزند

حضرت سیدنا مریم رحمۃ اللہ تعالیٰ علیہا کے انہیں لاتعداد فضائل و کمالات میں سے آپ کا حضرت سیدنا عیسیٰ بن ماری علیہ السلام کی ولادت کا ایسا جلیل القدر نبی و رسول کی والدہ ہونا بھی ہے۔ یہ ایسی فضیلت ہے جس سے آپ کی عظمت و رفعت آفتابِ نیم روز (یعنی دوپہر کے وقت کے سورج) سے بھی زیادہ روشن اور واضح ہو جاتی ہے اور یہی وہ بات ہے جو خاص طور پر آپ کی وجہ شہرت بنی اور جس سے تمام عالم میں آپ کی عظمت دلوں میں گھر کر گئی۔ حضرت عیسیٰ بن ماری علیہ السلام کی ولادت بغیر والد کے ہوئی جو قدرت باری تعالیٰ کا ایک کرشمہ تھا بے شک اللہ عزوجل جو چاہے جیسے چاہے کرے لیکن بعض بد باطن لوگوں نے اس سبب سے آپ علیہ السلام کو جھٹلایا، آپ کی نبوت و رسالت کی تکذیب کی اور معاذ اللہ! معاذ اللہ! آپ کی والدہ ماجدہ طیبہ طاہرہ صلیقہ عقیقہ رحمۃ اللہ تعالیٰ علیہا کے پاکیزہ دامن کو تہمت کے داغ سے داغ دار کرنے کی ناپاک جسارت کی۔ قرآن کریم نے ان بد بختوں کے اس ناپاک قول کی تردید کی ہے اور واضح لفظوں میں حضرت سیدنا مریم رحمۃ اللہ تعالیٰ علیہا کی پارسائی کا بیان فرمایا ہے لہذا آپ رحمۃ اللہ تعالیٰ علیہا کی پارسائی و پاک دامن کا اعتقاد رکھنا مسلمانوں کے ایمان کا حصہ ہے۔ آئیے! اس بارے میں دائرہٴ اہل فناء اہلسنت کا ایک تحریری فتویٰ ملاحظہ کیجئے:

حضرت مریمؑ رحمۃ اللہ تعالیٰ علیہا پر تہمت لگانے والے کا حکم

کیا فرماتے ہیں علماء دین و مفتیان شرع متین اس مسئلہ میں کہ جو شخص حضرت مریمؑ رحمۃ اللہ تعالیٰ علیہا پر زنا کی تہمت لگائے اس شخص کے بارے میں کیا حکم ہے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الرَّحْمٰنِ اَللّٰهُمَّ هِدَايَةَ الْحَقِّ وَالصَّوَابِ

جو شخص حضرت مریمؑ رحمۃ اللہ تعالیٰ علیہا پر زنا کی تہمت لگائے وہ شخص یقینی قطعاً کافر و مرتد ہے کہ ایسا اعتقاد رکھنا صریح قرآنی آیات کے خلاف ہے۔ اللہ تبارک و تعالیٰ قرآن مجید میں حضرت مریمؑ رحمۃ اللہ تعالیٰ علیہا کی پاک دامنی کو بیان کرتے ہوئے ارشاد فرماتا ہے:

وَمَرْيَمَ ابْنَتَ عِمْرَانَ الَّتِي أَحْصَنَتْ
فَرْجَهَا فَنفَخْنَا فِيهِ مِنْ سُورٍ حَنَاوٍ
صَدَقَتْ بِكَلِمَاتِ رَبِّهَا وَكُتِبَ لَهَا
كَانَتْ مِنَ الْغٰفِلِيْنَ ﴿۱۲﴾

ترجمہ کنزالایمان: اور عمران کی بیٹی مریم جس نے اپنی پارسائی کی حفاظت کی تو ہم نے اس میں اپنی طرف کی روح پھونکی اور اس نے اپنے رب کی باتوں اور اس کی کتابوں کی تصدیق کی اور فرمانبرداروں میں ہوئی۔

(پ ۲۸، التحریم: ۱۲)

یونہی اللہ تبارک و تعالیٰ نے قرآن مجید میں ایک اور مقام پر ارشاد فرمایا:

قَالَتْ اَنۡیۡ یُّکُوۡنُ لِیۡ عُلْمٌۢ وَّاَلَمْ یَسۡسِئۡ
بِسُوۡرٍ لَّمۡ اَلۡ بَغِیَّۡا ﴿۲۰﴾

ترجمہ کنزالایمان: بولی میرے لڑکا کہاں سے ہوگا مجھے تو نہ کسی آدمی نے ہاتھ لگایا نہ میں بدکار ہوں۔

(پ ۱۶، مریم: ۲۰)

اور ایسا اعتقاد رکھنے والے کے بارے میں اللہ تبارک و تعالیٰ قرآن مجید میں ارشاد فرماتا ہے:

بَلۡ طَبَعَ اللّٰهُ عَلَیۡہَا بِکُفۡرِہِمۡ فَلَا

ترجمہ کنزالایمان: بلکہ اللہ نے ان کے کفر کے

سب ان کے دلوں پر مہر لگا دی ہے تو ایمان
نہیں لاتے مگر تھوڑے۔

يَوْمَئِذٍ اِلَّا قَلِيْلًا ۝

(پ، ۶، النساء: ۱۵۵)

وَاللّٰهُ وَاَزْوَاجُهُ اَعْلَمُ بِمَا تَعْمَلُوْنَ ۝ وَصَلَّى اللّٰهُ تَعَالَى عَلَيَّهٖ وَاٰلِهٖ وَاَصْحَابِهٖ وَبَارَكَ وَسَلَّمَ^(۱)

نوٹ

خیال رہے کہ حضرت سیدنا عیسیٰؑ موعود اللہ علیٰ نبینا وعلیہ الصلوٰۃ والسلام کا بغیر والد پیدا ہونا بھی قرآن کریم سے ثابت ہے اس لیے جو آپ علیٰ نبینا وعلیہ الصلوٰۃ والسلام کے بغیر والد پیدا ہونے کا انکار کرے اور آپ کے لیے والد ثابت کرے اس پر بھی حکم کفر ہے چنانچہ فتاویٰ اہلسنت (غیر مطبوعہ) میں ہے: ”حضرت مریم رحمۃ اللہ تعالیٰ علیہا کو یوسف کی زوجہ ماننا دُرست نہیں کہ شرعِ مظہر میں حضرت مریم رحمۃ اللہ تعالیٰ علیہا کا نکاح یوسف سے ہونے کا کہیں ثبوت نہیں بلکہ نہ ہونا ثابت ہے اور نہ ہی حضرت عیسیٰؑ علیہ الصلوٰۃ والسلام یوسف کے بیٹے ہیں جو انہیں یوسف کا نبی حقیقی بیٹا کہے وہ کافر ہے۔“ (۲)

صَلُّوْا عَلٰی الْحَبِيْبِ! صَلَّى اللّٰهُ تَعَالَى عَلٰی مُحَمَّدٍ

واقعہ ولادتِ مریم سے ماخوذ چند مدنی پھول

پیاری پیاری اسلامی بہنو! گزشتہ صفحات میں بیان کیے گئے حضرت مریم رحمۃ اللہ تعالیٰ علیہا کی ولادت اور پرورش کے واقعے میں ہمارے لیے وعظ و نصیحت کے کئی مدنی پھول ہیں جن میں سے بعض کا ذکر متفرق مقامات پر گزر چکا، آئیے اب اس واقعہ کے ضمن میں مُفسِّرِ شہیر، حکیمِ اُمّت حضرت علامہ مفتی احمد یار خان نعمی علیہ رحمۃ اللہ العلی کے کلام سے ماخوذ چند

۱... فتویٰ دارالافتاء اہلسنت، ریفرنس نمبر: Sar 4627.

۲... فتویٰ دارالافتاء اہلسنت، ریفرنس نمبر: Sar 4627.

اور مدنی پھول ملاحظہ کیجئے، آپ فرماتے ہیں:

جیسے غذا کا اثر اولاد پر پڑتا ہے ایسے ہی نیتوں کا بھی بڑا اثر ہوتا ہے۔ جس کی غذا حلال
 طیب ہو اور نفس نوری، نیت سچی و حقیقی ہو تو ان شاء اللہ! اس کی اولاد نیک صالح بلکہ
 ولی ہوگی اور جس کی غذا حرام، نفس ظلمانی اور خمیثہ، نیت فاسدہ ہو اس کی اولاد فاسق،
 خمیث بلکہ کافر ہوگی کیونکہ نطفہ غذا سے پیدا ہوتا ہے اور نفس سے پرورش پاتا ہے۔
 اس لیے اس کا اثر قبول کرتا ہے حضور صلی اللہ تعالیٰ علیہ وآلہ وسلم نے فرمایا: ”الْوَلَدُ مِمَّا
 آتَتْهُ اَوْلَادُ بَابٍ كَارِزٍ هُوَ۔“ حضرت مریمؑ کا صدق اور (حضرت) عیسیٰؑ علیہ السلام
 کا یہ درجہ عمران (حضرت مریمؑ رحمۃ اللہ تعالیٰ علیہا کے والد محترم) کی نیک نیتی اور حضرت
 خنہ (رحمۃ اللہ تعالیٰ علیہا) کے سچے ارادے کا نتیجہ تھے۔ ہاں! کبھی ایسا بھی ہوتا ہے کہ
 خمیثوں کے گھر طیب اولاد اور طیب کے گھر خمیث اولاد ہو جاتی ہے مگر بہت کم، نیت کا
 اثر صرف اولاد پر ہی نہیں پڑتا بلکہ مال، اعمال، کاروبار سب پر پڑتا ہے، نیک نیتی سے
 مال میں برکت اور عمل کی قبولیت ہے، بد نیت کا نہ عمل قبول نہ مال مبارک۔ چاہیے
 کہ عمل سے پہلے نیت کی جائے تاکہ سارے اعمال دُست ہوں۔^(۱)

کچھ لوگوں کا اپنے آپ کو دین کے لیے خالص کر دینا ضروری ہے اگر سب لوگ دنیا
 میں مشغول ہو جائیں تو دین کیسے قائم رہے۔ کاش! مسلمان اس سے عبرت پکڑیں
 اور اپنی بعض اولاد کو خدمتِ دین کے لیے وقف کر دیں جنہیں بچپن سے اس کے
 لیے تیار کریں، مگر افسوس کہ اب مسلمان کی نظر روٹی پر رہ گئی اور وہ سمجھ بیٹھے کہ
 انگریزی میں روٹیاں اچھی ملتی ہیں گویا ان کے عقیدہ میں انگریز رازق ہیں مگر یاد رکھو

①... تفسیر نعیمی، پ ۳، آل عمران، تحت الآیہ: ۳۶، ۳۷۔

کہ تمہاری عزت دین سے ہے اور دین کی بقا علماء اور صالحین سے، اگر اپنی بقا چاہتے ہو تو اپنی جماعت میں ایسے لوگ زیادہ بناؤ۔ رب تعالیٰ فرماتا ہے: (۱)

فَلَوْلَا نَفَرَ مِنْ كُلِّ فِرْقَةٍ مِّنْهُمْ
طَآئِفَةٌ لِّيَتَفَقَّهُوا فِي الدِّينِ
(پ ۱۱، التوبہ: ۱۲۲)

ترجمہ کنز الایمان: تو کیوں نہ ہو کہ ان کے ہر
گروہ میں سے ایک جماعت نکلے کہ دین کی
سمجھ حاصل کریں۔

اس واقعہ کے بیان میں ہم لوگوں کو تعلیم ہے کہ اپنے بچوں کا انتظام ان کی پیدائش سے پہلے ہی کرو۔ صالح لڑکی سے نکاح کرو، ماں باپ زمانہ حمل میں اللہ (عزوجل) کی یاد، عبادت ذمائی زیادہ کریں، بوقتِ ولادت اللہ (عزوجل) کا ذکر کریں، پرورش دینی ماحول میں ہو۔ جس چیز کی ابتدا اچھی ہو اس کی انتہا بھی اچھی ہوتی ہے۔ بچہ کی دکانِ زندگی ناچ گانے میراثیوں کی بکواس پر نہ کھولو، اللہ (عزوجل) کے ذکر پر کھولو۔ (۲)

بیٹے کی دُعا و خواہش کرنا سنتِ انبیاء بھی ہے، سنتِ اولیاء بھی؛ حضرت ابراہیم و زکریا علیہما السلام نے فرزند کی دُعا کی، بی بی خنساء نے جو ولیدہ تھیں بیٹے کی دُعا کی مگر یہ تمام دعائیں دُنیاوی اغراض کے لئے نہ تھیں صرف دین کے لئے تھیں کہ خدا ہمیں بیٹا دے وہ دین کی خدمتیں کرے ہم کو ثواب ملے جیسے دوسرے کاموں میں اخلاص ہو تو برکت ہوتی ہے، بریا ہو تو بے برکتی ایسے ہی ظلمِ اولاد اگر دین کے لئے ہو تو اولاد برکت والی ہے اگر دُنیا کے لئے ہے تو نہ عذاب نہ ثواب اگر بری نیت کے لئے ہو تو نقصان دہ۔ (۳)

① ... تفسیر فیسی، پ ۳، آل عمران، تحت الآیۃ: ۳۶، ۳/۳۷۵۔

② ... المرجع السابق، ۳/۳۷۲۔

③ ... المرجع السابق، ۳/۳۷۴۔

دعا میں اخلاص کو بڑا دخل ہے۔ حضرت خنّہ کے اخلاص نے نہ ہونے والی بات بھی کر دی کہ ان کی بیٹی کی نذر قبول ہوئی اور حضرت مریمؑ و (حضرت) عیسیٰؑ علیہما السلام نے اسلام کو رب نے شیطان سے محفوظ رکھا۔^(۱)

بزرگوں کی دعا سے رب تعالیٰ اپنے قانون بدل دیتا ہے، دیکھو! رب نے حضرت خنّہ کی دعا سے اس زمانہ کا شرعی قانون بدل دیا، حضور صلی اللہ تعالیٰ علیہ وآلہ وسلم کی خواہش سے بیت المقدس کے قبلہ ہونے کا قانون تبدیل کر دیا، حضرت ابراہیمؑ و زکریاؑ علیہما السلام کی دعا سے بانجھ بوڑھی عورتوں کو اولاد بخشی یہ بھی قانونِ ولادت کے خلاف ہے، (حضرت) عیسیٰؑ علیہ السلام کی دعا سے آسمان سے روٹی و مچھلی کا دسترخوان آیا حالانکہ آسمان سے پانی آنے کا قانون ہے وہاں سے روٹی آنے کا قانون نہیں، حضرت حزقیل و عزیر علیہما السلام کی دعا سے مرے ہوؤں کو زندہ فرمایا صدیوں کے بعد حالانکہ قیامت سے پہلے مردہ زندہ ہونا خلافِ قانون ہے۔ معلوم ہوا:

صَ لَکَہِ مَرَدٌ مَّوْمِنٌ سَے بَدَل جَاتی ہِیں تَقْدِیرِیں^(۲)
 بزرگوں کی اولاد کی خدمت کرنا نیک بختی کی علامت ہے، ہمیشہ سے اس پر عمل رہا۔ بیت المقدس کے حُدّام نے حضرت مریمؑ کی خدمت کو اسی لیے سعادت سمجھا کہ وہ حضرت عمران کی دختر تھیں۔ اسی لیے ساداتِ کرام کی عزت و حرمت، ان کی خدمت باعثِ ثواب ہے۔^(۳)

① ... تفسیر نعیمی، پ ۳، آل عمران، تحت الآیۃ: ۳۷، ۳۸۳/۳۔

② ... المرجع السابق۔

③ ... المرجع السابق، ۳۸۳/۳۔

بعض حضرات ماورِ زاد ولی ہوئے ہیں، ولایتِ عبادت پر موقوف نہیں۔ دیکھو! حضرت مریم (رحمۃ اللہ تعالیٰ علیہا) صغریٰ میں ولی تھیں اور یہ کرامات اسی عمر شریف میں آپ سے ظاہر ہوئیں۔ ولایتِ نبوت کا سایہ ہے کبھی اس کا ظہور شروع سے ہوتا ہے کبھی کچھ عرصہ بعد جیسے بعض انبیائے کرام کی نبوت کا ظہور چالیس سال کی عمر شریف میں ہوا اور بعض کا پیدائش سے ہی جیسے حضرت عیسیٰ و یحییٰ علیہما السلام۔^(۱)

کراماتِ اولیاءِ حق ہیں۔ اللہ تعالیٰ اپنے مقبولوں کے ہاتھ پر عجاibat ظاہر فرماتا ہے۔ حضرت مریم سے جو ولیہ تھیں، بہت عجاibat ظاہر ہوئے۔ کرامات کا انکار در حقیقت آیاتِ قرآنی اور صدہا احادیث کا انکار ہے۔ قرآنِ کریم نے مختلف جگہ کراماتِ اولیاءِ بیان فرمائیں یہاں نبی مریم کی کرامات کا ذکر ہوا دوسری جگہ آصفِ برنجیہ کا آن کی آن میں پلک جھپکنے سے پہلے یمن سے ملکہ بلقیس کا تخت شام میں لا کر حاضر کر دینا، ایک جگہ اصحابِ کہف کا صدہا سال سونا اور مٹی سے ان کا جسم خراب نہ ہونا بیان فرمایا، ایک جگہ حضرت مریم (رحمۃ اللہ تعالیٰ علیہا) کے ہاتھ لگنے سے خشک کھجور کا تر ہونا فوراً رسیدہ (پکے ہوئے) پھل لگ جانا بیان فرمایا جو کھا کر آپ پر ولادتِ عیسیٰ علیہ السلام آسان ہوئی، ایک جگہ حضرت مریم کا بغیر خاوند حاملہ ہونا اور فرشتے سے کلام کرنا بیان فرمایا؛ یہ تمام کراماتِ اولیاءِ اللہ ہیں۔ معلوم ہوا کہ کراماتِ اولیاء، حالاتِ اصفیاء بیان کرنا، اولیاءِ اللہ کے مناقب پڑھنا سُنّتِ الہیہ ہے۔ ہم لوگ گیارہویں شریف میں اولیاءِ اللہ کے فضائل و کرامات ہی بیان کرتے ہیں۔ کرامات و اہصاات کبھی

① ... تفسیر نعیمی، پ ۳، آل عمران، تحت الآیہ: ۳۷، ۳۸۳/۳

پیدائش سے پہلے ظاہر ہوتے ہیں کبھی وفات کے بعد آج بھی اصحابِ کہف برابر سو رہے ہیں، یہ ان کی کرامت ہے۔^(۱)

اولیاء کو عِلْمِ لَدُنِّي (یعنی بغیر کسی سے پڑھے بذریعہ الہامِ عِلْم) ملتا ہے۔ حضرت مریمؑ رب کی ذات و صفات اور جنت و دوزخ سے پیدائشی باخبر تھیں اسی لیے آپ نے ذَكَرْنَا عَنِّيهِ السَّلَامَ کو ایسا نفیس جواب دیا۔^(۲)

رب تعالیٰ نے یہاں پہلی آیت میں تو حضرت مریم (رَحْمَةُ اللهِ تَعَالَى عَلَيْهَا) کے حمل شریف میں رہنے کے حالات بیان فرمائے۔ دوسری آیت میں آپ کی پیدائش کے حالات، اگلی تیسری آیت میں آپ کی پرورش کے واقعات کا ذکر آ رہا ہے۔ غرض کہ بی بی مریم (رَحْمَةُ اللهِ تَعَالَى عَلَيْهَا) کا پورا میلاد شریف ارشاد ہوا۔ ہم بھی میلاد شریف میں یہ ہی حالات اپنے آقا کے بیان کرتے ہیں۔ بزرگوں کا میلاد پڑھنا سنتِ الہیہ ہے۔^(۳)

خانقاہوں، بزرگانِ دین کے مزارات پر مساجد میں خُدَام کار بننا جائز ہے جیسا کہ اس آیت کے مضمون سے معلوم ہوا حضرت عائشہ صدیقہ رَضِيَ اللهُ تَعَالَى عَنْهَا قبرِ انور کی منتظمہ تھیں اور اس وقت سے اب تک روضۂ رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ پر خُدَام رہتے ہیں۔ جس حدیث میں قبر پر بیٹھنے کی مُمَانَعَتِ آئی اس سے قبر پر چڑھ کر بیٹھنا مُرَاد ہے نہ کہ وہاں کا مُجَاوِر (خادم) بننا۔^(۴)

① ... تفسیر نعیمی، پ ۳، آل عمران، تحت الآیہ: ۳۷، ۳/۳۸۳.

② ... المرجع السابق، ۳/۳۸۳.

③ ... المرجع السابق، تحت الآیہ: ۳۶، ۳/۳۷۳.

④ ... المرجع السابق، ۳/۳۷۵.

نُزُولِ رَحْمَتِ كَے وَقْتِ دُعَا مَآئِگُنَا سُنَّتِ اَنْبِیَاءِ هے۔ دِكِهْو! حَضْرَتِ ذَكْرِيَّا عَلَیْهِ السَّلَامُ نَے حَضْرَتِ مَرْيَمَ (رَحْمَةُ اللهِ تَعَالَى عَلَيْهَا) كَے پَاس بَے مَوْسَمِ پَهْلِ دِكِهْو كَر دُعَا كِی۔ حَدِيثِ شَرِيفِ مِیْلِ هے كَه بَارَشِ كَے وَقْتِ دُعَا مَآئِگُو كَه يِه نُزُولِ رَحْمَتِ كَا وَقْتِ هے۔^(۱)



عِلْمِ نَافِعِ

مَرُوِي هے كَه اللّٰهُ عَزَّوَجَلَّ نَے حَضْرَتِ سَيِّدِ نَادَاوُدِ عَلَیْهِ السَّلَامِ كِی طَرْفِ وَحِيِّ فَرْمَايِ: اے دَاوُد! عِلْمِ نَافِعِ حَاصِلِ كَرُو۔ عَرَضِ كِیَا: اِلٰهِي! عِلْمِ نَافِعِ كُونِ سَا هے؟ اَرْشَادِ فَرْمَايَا: عِلْمِ نَافِعِ يِه هے كَه تَم مِیْرَے جَلَالِ، مِیْرِي عَظْمَتِ، مِیْرِي كِبْرِيَايِ اَوْرِ هَر شَے پَر مِیْرِي كَمَالِ قَدْرَتِ كِی مَعْرِفَتِ حَاصِلِ كَر لُو كِیونَكِه يِه تَمِهِيں مَجھ سَے قَرِيبِ كَرِے كَا۔

(مُخْتَصَرِ مَنَهَاجِ الْعَابِدِيْنَ، عِلْمِ كَا بَيَانِ، ص ۱۹)



①... المرجع السابق، تحت الآية: ۳۸، ۳۹/۳۹۱۔

باب دُوم:

وَلادَتِ حَضْرَتَ عِيسَى عَلَيَّهِ السَّلَامُ

اس میں کوئی شک نہیں کہ اللہ ربُّ العزت ہی ہر شے کا خالق ہے؛ یہ زمین و آسمان، یہ سورج چاند ستارے، یہ کائنات اور اس کی یہ تمام تر وسعتیں سب اسی کی پیدا کی ہوئی ہیں۔ وہ قادرِ مطلق عَزَّوَجَلَّ ہر شے پر قادر ہے، کوئی شے اس کے دائرہ قدرت سے باہر نہیں۔ نیز اسے اپنی قدرت کے اظہار کے لیے کسی سبب اور علت کی بھی حاجت نہیں، اس کی پاک ذات ہر طرح کی محتاجی اور عیب سے بری ہے۔ البتہ اس نے اپنی حکمت کے مطابق عالم اسباب میں ہر شے کا کوئی نہ کوئی سبب مقرر فرما دیا ہے۔ اس سے اُس کی قدرت کی نفی نہیں ہوتی بلکہ وہ جو چاہتا ہے، جیسا چاہتا ہے بغیر کسی سبب ظاہری کے ویسا ہی ظہور پذیر ہو جاتا ہے جس کی بے شمار مثالیں اس کائناتِ رنگ و بو (دُنیا) میں ظاہر ہوں اور ہمیشہ ہوتی رہیں گی۔ انہیں میں سے ایک حضرت سیدنا عیسیٰؑ رُوح اللہ عَلَيَّهِ السَّلَامُ کی ولادت بھی ہے، یہ واقعہ کچھ یوں ہے کہ

فرشتوں کی آمد

جب حضرت سیدنا مریمؑ رَضِيَ اللهُ تَعَالَى عَنْهَا سَنَ بُلُوغَتِهَا کو پہنچیں تو اپنے نفیس و عمدہ احوال اور بلند رتبہ صفات کی وجہ سے بنی اسرائیل میں شہرت پا چکی تھیں، بیت المقدس کی خدمت کے حوالے سے اپنی ذمہ داریاں سن رہی کے ساتھ نبھانا اور پھر دن رات عبادتِ الہی میں بھی مصروف رہنا آپ رَضِيَ اللهُ تَعَالَى عَنْهَا کا وہ امتیازی وصف تھا جس سے قوم بنی اسرائیل میں آپ

کو بہت عزت و احترام کی نگاہ سے دیکھا جاتا تھا اور آپ کی عبادت کی مثال دی جاتی تھی۔^(۱) ایک دفعہ آپ گھر والوں سے جدا ہو کر بیت المقدس یا اپنے مکان کی مشرقی جانب آئیں تاکہ یہاں تنہائی میں عبادت کر سکیں^(۲) اور اپنے اور گھر والوں کے درمیان پردہ کر لیا اس وقت اللہ تعالیٰ نے حضرت مریم رحمۃ اللہ تعالیٰ علیہا کی طرف حضرت جبرائیل علیہ السلام کو بھیجا۔ آپ علیہ السلام حضرت مریم رحمۃ اللہ تعالیٰ علیہا کے سامنے نوجوان، بے ریش، روشن چہرے اور پیچ دار بالوں والے آدمی کی صورت میں ظاہر ہوئے۔^(۳) خلوت گاہ میں ایک اجنبی شخص کو دیکھ کر حضرت مریم رحمۃ اللہ تعالیٰ علیہا کو خوف لاحق ہوا جس پر آپ نے اللہ عزوجل کی پناہ مانگی چنانچہ قرآن کریم میں ہے کہ آپ رحمۃ اللہ تعالیٰ علیہا نے ان سے کہا:

إِنِّي أَعُوذُ بِاللَّهِ مِنْكَ إِنْ كُنْتُ
تَقِيًّا^(۱۵) | ترجمہ کنز الایمان: میں تجھ سے رحمن کی پناہ مانگتی
ہوں اگر تجھے خدا کا ڈر ہے۔ (پ ۱۶، مریم: ۱۸)

یعنی اگر تجھے کچھ خدا کا خوف ہے تو مجھ سے ڈر ہو جا۔^(۴) علما فرماتے ہیں: اس کلام سے آپ کی انتہائی پاک و امنی اور تقویٰ کا پتا چلتا ہے کہ آپ نے چیخ کر کسی اور کو آواز نہ دی بلکہ رب تعالیٰ کی پناہ پکڑی تاکہ اس واقعہ کی کسی کو خبر نہ ہو۔^(۵)

حضرت مریم رحمۃ اللہ تعالیٰ علیہا کو بیٹے کی بشارت

حضرت جبرائیل علیہ السلام نے جب آپ کو یوں خوف زدہ ہوتے دیکھا تو بے ہوش فرمایا

①... البداية والنهاية، قصة عيسى بن مريم عليه السلام، المجلد الاول، ۲/ ۴۴۲۔

②... روح المعاني، پ ۱۶، مریم، تحت الآیة: ۱۶، ۱۶/ ۵۲۳۔

③... مدارك، پ ۱۶، مریم، تحت الآیة: ۱۷، ۲/ ۳۲۹، ملقطاً۔

④... التسهيل لعلوم التنزيل، پ ۱۶، مریم، تحت الآیة: ۱۸، ۵/ ۲۔

⑤... جراط البحان، پ ۱۶، مریم، تحت الآیة: ۱۸، ۸۳/ ۶۔

یعنی مسکرائے اور آپ کا خوف ڈور کرنے کے لیے اپنے بارے میں اور اپنے آنے کا مقصد بیان فرمادیا۔^(۱) بعض روایتوں میں ہے کہ جب حضرت مریم رَحْمَةُ اللهِ تَعَالَى عَلَيْهَا نے رحمن یعنی اللہ عَزَّوَجَلَّ کا ذکر کیا تو حضرت جبرائیل عَلَیْهِ السَّلَامُ وَاَلْسَلَامُ خوفِ خدا سے کانپنے لگے اور اپنی اصلی صورت پر لوٹ آئے۔^(۲) پھر یہ کلام کیا:

إِنَّمَا أَنَا رَسُولُ رَبِّكِ لِأَهَبَ لَكِ
عِلْمًا زَكِيًّا ۝ (پ: ۱۶، مریم: ۱۹)

ترجمہ کنزالایمان: میں تیرے رب کا بھیجا ہوا ہوں کہ میں تجھے ایک سترہ ایٹھا دوں۔

حضرت مریم رَحْمَةُ اللهِ تَعَالَى عَلَيْهَا کا سوال

حضرت مریم رَحْمَةُ اللهِ تَعَالَى عَلَيْهَا کی ابھی تک شادی نہیں ہوئی تھی، اگرچہ آپ کو خدا تعالیٰ کی قدرت پر پورا بھروسہ اور کامل یقین تھا کہ وہ خالق و مالک عَزَّوَجَلَّ جسے چاہے، جیسے چاہے پیدا فرمائے لیکن چونکہ بغیر نکاح اور بغیر شوہر کے اولاد پیدا ہونا عام عادت سے ہٹ کر ہے اس لیے حضرت جبرائیل عَلَیْهِ السَّلَامُ وَاَلْسَلَامُ کے اس کلام پر آپ کو تعجب ہوا^(۳) یا آپ نے طریقہ ولادت و زیاقت کرنے کے لیے کہا:

أَنِّي كُنُّن لِي عِلْمٌ وَلَمْ يَنْسِنِي بَشَرٌ
وَلَمْ أَلِكْ بَغِيًّا ۝ (پ: ۱۶، مریم: ۲۰)

ترجمہ کنزالایمان: میرے لڑکا کہاں سے ہو گا مجھے تو نہ کسی آدمی نے ہاتھ لگایا نہ میں بدکار ہوں۔

①... تفسیر کبیر، پ: ۱۶، مریم، تحت الآیة: ۱۹، ۵۲۲/۷.

روح المعانی، پ: ۱۶، مریم، تحت الآیة: ۱۹، ۵۲۶/۱۶.

②... تفسیر ابن کثیر، پ: ۱۶، مریم، تحت الآیة: ۱۹، ۸۵/۳.

③... صاوی، پ: ۱۶، مریم، تحت الآیة: ۲۰، المجلد الثانی، ۴/۴، ماخوذًا.

تفسیر کبیر، پ: ۱۶، مریم، تحت الآیة: ۲۰، ۵۲۳/۷.

حاشیة الجمل، پ: ۱۶، مریم، تحت الآیة: ۲۰، ۱۲/۵.

یعنی ابھی تو مجھے مرد نے چھوا انہیں فرزند کہاں سے ہو گا، ایسے ہی یا نکاح سے، اگر نکاح سے ہو تو نکاح کس سے ہو گا؟^(۱)

حضرت جبرائیلؑ علیہ الصلوٰۃ والسلام کا جواب

حضرت مریمؑ رحمۃ اللہ تعالیٰ عنہا کے اس طرح تعجب کرنے پر یا سوال کے جواب میں حضرت جبرائیلؑ علیہ الصلوٰۃ والسلام نے ان پر یہ بات واضح فرمائی کہ انہیں بغیر نکاح اور بغیر شوہر ہی فرزند عنایت ہو گا اگرچہ یہ قانون کے خلاف ہے، بن باپ کے اولاد ہونے کا قانون نہیں لیکن رب تبارک و تعالیٰ کے لیے یہ کچھ مشکل نہیں۔ قرآن حکیم میں ہے، حضرت جبرائیلؑ علیہ الصلوٰۃ والسلام نے ان سے کہا:

كذٰلِكَ قَالَ رَبُّكَ هُوَ عَلٰى هٰٓئِيْنَ
وَلِيَجْعَلَ آيَةً لِلنَّاسِ وَرَحْمَةً مِّنَّا
وَكَانَ اَمْرًا مَّقْضِيًّا ﴿۲۱﴾

ترجمہ کنزالایمان: یونہی ہے تیرے رب نے فرمایا ہے کہ یہ مجھے آسان ہے اور اس لیے کہ ہم اسے لوگوں کے واسطے نشانی کریں اور اپنی طرف سے ایک رحمت اور یہ کام ٹھہر چکا ہے۔ (پ: ۱، مریمہ: ۲۱)

یعنی یہی منظورِ الہی ہے کہ تمہیں بغیر مرد کے چھوئے ہی لڑکا عنایت فرمائے۔^(۲) تمہارا رب عزوجل فرماتا ہے کہ یہ مجھ پر بہت آسان ہے اگرچہ عادتاً ایسا ہونا محال ہے لیکن میں اسباب اور واسطوں کا محتاج نہیں۔ تمہیں اس طرح بیعاطا کرنے میں ایک حکمت یہ ہے کہ ہم اسے لوگوں کے لیے اپنے کمالِ قدرت کی نشانی اور برہان (دلیل) بنا دیں اور ان لوگوں کے لیے اپنی طرف سے ایک رحمت بنا دیں جو اس کے بتانے اور رہنمائی کرنے سے ہدایت

①... تفسیر نعیمی، پ: ۳، آل عمران، تحت الآیہ: ۴۷، ۳/۳۲۱۔

روح المعانی، پ: ۳، آل عمران، تحت الآیہ: ۴۷، ۳/۲۱۷، ملخصاً۔

②... خزائن العرفان، پ: ۱۶، مریم، تحت الآیہ: ۲۱، ص: ۵۷۲۔

پائیں اور سیدھی راہ پر آجائیں۔^(۱) اور علمِ الہی میں ایسا ہونا ٹھہر چکا ہے، اب نہ روڑہ ہو سکتا ہے نہ بدل سکتا ہے۔^(۲)

استقرارِ حمل

حضرت جبرائیل عَلَیْہِ السَّلَام کا کلام سُن کر جب حضرت مریم رَحْمَةُ اللهِ تَعَالَى عَلَيْهَا کو اطمینان ہو گیا اور پریشانی جاتی رہی تو حضرت جبرائیل عَلَیْہِ السَّلَام نے ان کے گریبان میں یا آستین میں یا دامن میں یا منہ میں دم کیا^(۳) اور واپس تشریف لے گئے۔ خدا تعالیٰ کی قدرت! اس دم سے حضرت مریم رَحْمَةُ اللهِ تَعَالَى عَلَيْهَا فوراً حاملہ ہو گئیں مگر بدنامی کے خوف سے اس حمل کو چھپایا۔^(۴) اس وقت حضرت مریم رَحْمَةُ اللهِ تَعَالَى عَلَيْهَا کی عمر تیرہ سال یا دس سال تھی۔^(۵)

حضرت یوسف رَحْمَةُ اللهِ تَعَالَى عَلَيْہِ کے سوال و جواب

وہب کا قول ہے کہ سب سے پہلے جس شخص کو حضرت مریم رَحْمَةُ اللهِ تَعَالَى عَلَيْهَا کے حمل کا علم ہوا وہ ان کا چچا زاد بھائی یوسف شجّار ہے جو مسجد بیت المقدس کا خادم تھا اور بہت بڑا عابد شخص تھا۔ اس کو جب معلوم ہوا کہ مریم حاملہ ہیں تو نہایت حیرت ہوئی۔ جب چاہتا تھا کہ ان پر تہمت لگائے تو ان کی عبادت و تقویٰ، ہر وقت کا حاضر رہنا، کسی وقت غائب نہ ہونا، یاد کر کے خاموش ہو جاتا تھا اور جب حمل کا خیال کرتا تھا تو ان کو بڑی سمجھنا مشکل معلوم ہوتا

①... تفسیر ابن سعود، پ ۱۶، مریم، تحت الآیة: ۲۱، ۳۵۷/۵، بتغییر قلیل.

②... خزائن العرفان، پ ۱۶، مریم، تحت الآیة: ۲۱، ص ۵۷۲، بتغییر قلیل.

③... خزائن العرفان، پ ۱۶، مریم، تحت الآیة: ۲۱، ص ۵۷۲، بتغییر قلیل.

④... تفسیر نعیمی، پ ۳، آل عمران، تحت الآیة: ۳۷، ص ۳۲۲.

⑤... خزائن العرفان، پ ۱۶، مریم، تحت الآیة: ۲۱، ص ۵۷۲.

تھا بالآخر اس نے حضرت مریمؑ رحمۃ اللہ تعالیٰ علیہا سے کہا کہ میرے دل میں ایک بات آئی ہے، ہر چند چاہتا ہوں کہ زبان پر نہ لاؤں مگر اب صبر نہیں ہوتا ہے، آپ اجازت دیجئے کہ میں کہہ گزروں تاکہ میرے دل کی پریشانی رفع (دور) ہو؟ حضرت مریمؑ رحمۃ اللہ تعالیٰ علیہا نے کہا کہ اچھی بات کہو، تو اس نے کہا کہ اے مریم! مجھے بتاؤ کہ کیا کھیتی بغیر تخم (بیج) اور درخت بغیر بارش کے اور بچہ بغیر باپ کے ہو سکتا ہے؟ حضرت مریمؑ رحمۃ اللہ تعالیٰ علیہا نے فرمایا کہ ہاں، تجھے معلوم نہیں کہ اللہ تعالیٰ نے جو سب سے پہلے کھیتی پیدا کی بغیر تخم (بیج) ہی کے پیدا کی اور درخت اپنی قدرت سے بغیر بارش کے اگائے، کیا تو یہ کہہ سکتا ہے کہ اللہ تعالیٰ پانی کی مدد کے بغیر درخت پیدا کرنے پر قادر نہیں؟ یوسفؑ نے کہا: میں یہ تو نہیں کہتا، بے شک میں اس کا قائل ہوں کہ اللہ عزوجل ہر شے پر قادر ہے جسے کئی فرمائے وہ ہو جاتی ہے۔ حضرت مریمؑ رحمۃ اللہ تعالیٰ علیہا نے کہا کہ کیا تجھے معلوم نہیں کہ اللہ تعالیٰ نے حضرت آدمؑ علیہ السلام اور ان کی بی بی کو بغیر ماں باپ کے پیدا کیا...!! حضرت مریمؑ رحمۃ اللہ تعالیٰ علیہا کے اس کلام سے یوسفؑ کا شبہ رفع (دور) ہو گیا اور حضرت مریمؑ رحمۃ اللہ تعالیٰ علیہا حمل کے سبب سے ضعیف ہو گئیں تھیں اس لیے وہ خدمت مسجد میں ان کی نیابت انجام دینے لگا۔^(۱)

بیت لحم کے مقام پر آمد

وقت یونہی گزرتا رہا حتیٰ کہ جب حمل کو آٹھ ماہ کا عرصہ ہو چکا^(۲) تب حضرت سیدنا عیسیٰ

①... تفسیر خزائن العرفان، پ ۱۶، مریم، تحت الآیہ: ۲۲، ص ۵۷۲۔

تفسیر الحازن، پ ۱۶، مریم، تحت الآیہ: ۲۲، ۱۸۵/۳۔

تفسیر الطبری، پ ۱۶، مریم، تحت الآیہ: ۲۲، ۳۲۴/۸، ملقطاً۔

تفسیر صاوی، پ ۱۶، مریم، تحت الآیہ: ۲۴، ۴۸/۴۔

②... روح المعانی، پ ۱۶، مریم، تحت الآیہ: ۲۲، ۵۲۹/۱۶۔

مُؤمِعِ اللّٰهُ عَلٰی نَبِيِّنَا وَعَلَيْهِ السَّلَامُ کی ولادت کا وقت قریب آیا اور وضع حمل کے آثار ظاہر ہوئے۔ اس وقت حضرت مریمؑ رحمۃ اللہ تعالیٰ علیہا شہر ایلینا سے چھ میل دُور، جنگل میں بیتِ نحم کے مقام پر تشریف لے گئیں۔^(۱) یہاں کھجور کا ایک خشک دَرخت موجود تھا جس کے پتے، شاخیں سب جھڑ چکے تھے اور صرف دُونڈ (تنا) باقی رہ گیا تھا۔ وقت تیز سردی کا تھا۔ حضرت مریمؑ رحمۃ اللہ تعالیٰ علیہا دَرخت کی جڑ سے ٹیک لگا کر بیٹھ گئیں اور یہیں حضرت سیدنا عیسیٰ عَلَیْهِ السَّلَامُ کی ولادت ہوئی۔^(۲)

بہتان تراشی کا خوف

آزمائش کے ان کٹھن لمحات میں ایک بے آباد مقام پر بغیر ساز و سامان بالکل تنہا کہ کوئی پُرسان حال پاس ہے نہ مددگار، کوئی ہو بھی تو کیونکر...!! بغیر باپ کے بیٹے کی پیدائش کوئی معمولی بات نہیں، حضرت جبرائیل عَلَیْهِ السَّلَامُ کے ذریعے رب تبارک و تعالیٰ کی مَشیئَت پر مُنظَع ہو کر خود تو مطمئن ہیں لیکن اپنے دامنِ عفت کو لوگوں کی بہتان تراشیوں سے کیسے محفوظ رکھا جائے، انہیں کیسے اس بات کا یقین دلایا جائے کہ یہ کسی گناہ کا نتیجہ نہیں بلکہ عطیہ پروردگار ہے۔ خالق کائنات جَلَّ جَلَالُهُ... جو ہر شے پر قادر ہے اور ہر شے اسی کی پیدا کردہ ہے، جس کی قدرت اسباب اور واسطوں کی محتاج نہیں بلکہ وہ جس کی پیدائش کا ارادہ فرماتا ہے کُنْ فرما دیتا ہے اور وہ فوراً ہو جاتی ہے، یہ مُہازک بچہ اسی کا کلمہ اور اس کی طرف کی خاص مَعَزَّز رُوح ہے اور اُس کی قدرت کی عظیم نشانی ہے...!!

اس حالتِ دُرماندگی (تکلیف و آزمائش کی حالت) میں حضرت مریمؑ رحمۃ اللہ تعالیٰ علیہا کو



①... نور العرفان، پ ۱۶، مریم، تحت الآیہ: ۲۲، ص ۸۰۲، بتغیر۔

②... حاشیہ جمل، پ ۱۶، مریم، تحت الآیہ: ۲۳، ص ۱۴/۵، بتغیر۔

لوگوں کی طرف سے عار دلانے جانے اور ملامت کیے جانے کا احساس تیز تر ہونے لگا (۱) نیز ایک باعفت و پاک دامن خاتون پر تہمت لگا کر لوگوں کے گناہ میں پڑنے کا خیال بھی زور پکڑنے لگا (۲) اور آپ نے اس کرب و اضطراب کی حالت میں یہ بات زبانِ اقدس سے کہی کہ اے کاش! میں اس سے پہلے ہی مر گئی ہوتی اور بھولی بسری ہو جاتی تاکہ یہ معاملات پیش ہی نہ آتے۔ قرآنِ کریم میں اس کا بیان اس طرح سے آتا ہے:

قَالَتْ يَلَيْتَنِي مَثُّ قَبْلُ هَذَا اَوْ كُنْتُ نَسِيًّا مِّنْ سَيِّئَاتٍ ۝ (پ: ۱۶، مریم: ۲۳) | ترجمہ کنز الایمان: بولی ہائے کسی طرح میں اس سے پہلے مر گئی ہوتی اور بھولی بسری ہو جاتی۔

۲. دو عظیم نشانیوں کا ظہور

اضطراب و بے چینی کی اس کیفیت میں جب مبارک زبان سے یہ بات نکلتی ہے تو حضرت جبرائیل علیہ السلام جو اس وقت حضرت مریم رضی اللہ تعالیٰ عنہا کی جائے قیام سے قدرے نشیب (یعنی نیچے) کی جانب تشریف فرما تھے، (۳) وہیں سے انہیں پکارتے ہیں اور غم و پریشانی کا اظہار کرنے سے منع کرتے ہوئے رب تبارک و تعالیٰ کی ان دو عظیم نشانیوں کی جانب توجہ دلاتے ہیں جو اس ویران بیابان میں رب تعالیٰ نے ان کے واسطے ظاہر فرمائی تھیں، ایک: خشک نہر کا جاری ہونا، دوسرے: کھجور کے خشک تنے سے اس کی جڑ پکڑ کر ہلانے سے تازہ پکی ہوئی کھجوریں ان کے پاس آ کرنا۔ علما فرماتے ہیں کہ ”حضرت عیسیٰ علیہ الصلوٰۃ والسلام کی

- ①... روح المعانی، پ: ۱۶، مریم، تحت الآیة: ۲۳، ۱۶، ۵۳۲.
- ②... احکام القرآن، پ: ۱۶، مریم، تحت الآیة: ۲۳، ۲، ۲۸۴.
- روح المعانی، پ: ۱۶، مریم، تحت الآیة: ۲۳، ۱۶، ۵۳۲.
- ③... روح المعانی، پ: ۱۶، مریم، تحت الآیة: ۲۴، ۱۶، ۵۳۳.

پیدائش کے وقت سے ہی اللہ عزوجل نے حضرت مریم رضی اللہ تعالیٰ عنہا کو اپنی قدرتِ کاملہ کے کئی نظارے دکھا کر تسلی دی کہ دیکھو! جو ذات تیرے لئے خشک نہر سے پانی جاری کر سکتی ہے اور خشک درخت سے پکی ہوئی کھجوریں ظاہر کر سکتی ہے وہ آئندہ بھی تمہیں بے یار و مددگار نہیں چھوڑے گی لہذا تم اپنے رب عزوجل کی کرامتوں، عنایتوں، شفقتوں پر نظر کرو اور غم و پریشانی کا اظہار مت کرو۔“ (۱)

حضرت جبرائیل علیہ السلام نے حضرت مریم رضی اللہ تعالیٰ عنہا کو کھجوریں کھانے اور نہر سے پانی پینے کا کہا اور فرمایا کہ آپ (اپنے نورِ نظر، لختِ جگر حضرت عیسیٰ علیہ السلام کو دیکھ کر اپنی آنکھیں ٹھنڈی رکھیں اور اگر کسی آدمی کو دیکھیں (کہ وہ آپ سے بچے کے بارے میں دریافت کرتا ہو) تو اسے (اشارے سے) کہہ دیں کہ میں نے آج رحمن کے لئے روزے کی نذر مانی ہے تو آج میں کسی آدمی سے بات نہ کروں گی۔ (۲) قرآن کریم میں حضرت جبرائیل علیہ



① ... صراط الجنان، پ ۱۶، مریم، تحت الآیہ: ۲۵/۶، ۸۹

روح المعانی، پ ۱۶، مریم، تحت الآیہ: ۲۴، ۱۶/۵۳۳، بتغییر.

② ... یاد رہے کہ پہلے زمانے میں بولنے اور کلام کرنے کا بھی روزہ ہوتا تھا جیسا کہ ہماری شریعت میں کھانے اور پینے کا روزہ ہوتا ہے البتہ ہماری شریعت میں چُپ رہنے کا روزہ منسوخ ہو گیا ہے۔ | صراط الجنان، پ ۱۶، مریم، تحت الآیہ: ۲۶/۶، ۹۰] حضرت ابو ہریرہ رضی اللہ تعالیٰ عنہ فرماتے ہیں: نبی کریم صلی اللہ تعالیٰ علیہ وآلہ وسلم نے صوم وصال (یعنی سحری اور افطار کے بغیر مسلسل روزہ رکھنے) اور چُپ کا روزہ رکھنے سے منع فرمایا ہے۔ [مسند امام اعظم، باب العین، روایتہ عن عدی بن ثابت، ص ۱۹۶] حضرت مریم رضی اللہ تعالیٰ عنہا کو خاموش رہنے کی نذر ماننے کا اس لئے حکم دیا گیا تاکہ کلام حضرت عیسیٰ علیہ السلام فرمائیں اور ان کا کلام مضبوط حجت ہو جس سے تہمت زائل ہو جائے۔ اس سے معلوم ہوا کہ بیوقوف کے جواب میں خاموش رہنا اور منہ پھیر لینا چاہئے کہ جاہلوں کے

السلام کے اس جگہ حضرت مریم رَحْمَةُ اللهِ تَعَالَى عَلَيْهَا سے کلام فرمانے کا ذکر آیا ہے چنانچہ پارہ 16، سورہ مریم کی آیات مبارکہ ہیں:

ترجمہ کنز الایمان: تو اسے اس کے نکلے سے پکارا کہ غم نہ کھا بے شک تیرے رب نے تیرے نیچے ایک نہر بہا دی ہے اور کھجور کی جڑ پکڑ کر اپنی طرف ہلاتھہ پر تازی کئی کھجوریں گریں گی تو کھا اور پی اور آنکھ ٹھنڈی رکھ۔ پھر اگر تو کسی آدمی کو دیکھے تو کہہ دینا میں نے آج رحمن کا روزہ مانا ہے تو آج ہرگز کسی آدمی سے بات نہ کروں گی۔

فَنَادَاهَا مِنْ تَحْتِهَا أَلَّا تَحْزَنِي قَدْ جَعَلَ رَبُّكِ تَحْتَكِ سَرِيًّا ۝ وَهُزِّي إِلَيْكِ بِجِذْعِ النَّخْلَةِ تُسْقِطُ عَلَيْكَ مَطَّابًا جَنِيًّا ۝ فَكُلِي وَاشْرَبِي وَقَرِّي عَيْنًا ۚ فَإِمَّا تَرِينِ مِنَ الْبَشَرِ أَحَدًا فَقُولِي إِنَّي نَذَرْتُ لِلرَّحْمَنِ صَوْمًا فَلَنْ أُكَلِّمَ الْيَوْمَ إِنْسِيًّا ۝ (پ: مریم: ۲۴-۲۶)

پانی کا چشمہ جاری

حضرت عبد اللہ بن عباس رَضِيَ اللهُ تَعَالَى عَنْهُمَا فرماتے ہیں: حضرت عیسیٰ عَلَيْهِ السَّلَامُ یا حضرت جبرائیل عَلَيْهِ السَّلَامُ نے مبارک ایڑی سے زمین پر ضرب لگائی (یعنی ایڑی کو زمین پر مارا) تو ٹیٹھے پانی کا چشمہ جاری ہو گیا جس سے خشک نہر جاری ہو گئی۔^(۱)

سو کھا درخت تروتازہ

مزید فرماتے ہیں: وہ تبا بالکل خشک تھا جب حضرت مریم رَحْمَةُ اللهِ تَعَالَى عَلَيْهَا نے اسے

جواب میں خاموشی ہی بہتر ہے اور یہ بھی معلوم ہوا کہ کلام کو افضل شخص کے حوالے کر دینا اولیٰ ہے۔ [عراط الجنان، پ: ۱۶، مریمہ تحت الآیة: ۶۰/۶۰۲۶، وغازن، پ: ۱۶، مریمہ، تحت الآیة: ۲۴، ۳/۱۸۵]

ومدارك، پ: ۱۶، مریمہ، تحت الآیة: ۲۶، ۲/۳۳۳، ملقطاً]

① مدارك، پ: ۱۶، مریمہ، تحت الآیة: ۲۴، ۲/۳۳۲.

حرکت دی تو آپ نے تنے کے اوپر دیکھا وہاں ٹہنیاں نکل آئی تھیں، پھر ان پر پھول لگے، پھول، کچی کھجوروں میں تبدیل ہوئے، ان پر رنگ آیا، چھوڑے بنے، پھر پک گئیں اور تازہ رس دار کھجوریں بن کر آپ رَحْمَةُ اللَّهِ تَعَالَى عَلَيْهَا کے سامنے گرنے لگیں، کوئی بھی ان میں سے پھٹتی نہیں تھی۔ یہ سب کچھ پلک جھپکنے کی دیر میں ہوا۔“ (۱)

بیت المقدس آمد

حضرت سیدتنا مریم رَحْمَةُ اللَّهِ تَعَالَى عَلَيْهَا نے کھجوریں کھائیں، نہر سے پانی پیا اور پھر اپنے مبارک فرزند کو گود میں لیے قوم کے پاس تشریف لے آئیں۔ منقول ہے کہ لوگوں نے جب آپ کو دیکھا اور گود میں ایک نومولود بچے پر ان کی نظر پڑی تو وہ رونے لگے کیونکہ وہ صالحین کے گھرانے کے لوگ تھے (۲) اور کہنے لگے:

يَمْرِيْمُ لَقَدْ جِئْتَ شَيْئًا قَرِيْبًا ﴿٢٨﴾ يَا خُتُّ
هُرُونَ مَا كَانَ أَبُوكَ امْرَأَ سَوْءٍ وَمَا
كَانَتْ أُمُّكَ بَعْثِيًّا ﴿٢٩﴾ (پ: ۱۶، مریم: ۲۷، ۲۸)

ترجمہ کنزالایمان: اے مریم بے شک تُو نے
بہت بڑی بات کی۔ اے ہارون کی بہن تیرا
باپ بُرا آدمی نہ تھا اور نہ تیری ماں بدکار۔

کہتے ہیں کہ ہارون اس زمانے میں بنی اسرائیل کے ایک بہت ہی عبادت گزار اور گوشہ نشین شخص کا نام تھا (۳) چونکہ حضرت مریم رَحْمَةُ اللَّهِ تَعَالَى عَلَيْهَا بھی بہت نیک پرہیزگار اور عبادت

①... تفسیر القرطبی، پ: ۱۶، مریم، تحت الآیة: ۲۵، ۶/۱۷.

②... البحر المحیط، پ: ۱۶، مریم، تحت الآیة: ۲۸، ۶/۲۳۱، بتقدمه وتاخر.

③... حضرت مریم رَحْمَةُ اللَّهِ تَعَالَى عَلَيْهَا کو ہارون کی بہن کہنے کی وضاحت کرتے ہوئے صَدْرُ الْاِقْطِصِ سَيِّدِ مُحَمَّدٍ نَعِيمِ الدِّينِ مراد آبادی عَنِیَّہ رَحْمَةُ اللَّهِ تَعَالَى عَلَيْهَا فرماتے ہیں: ہارون یا تو حضرت مریم کے بھائی کا نام تھا یا بنی اسرائیل میں اور نہایت بزرگ اور صالح شخص کا نام تھا جن کے تقویٰ اور پرہیزگاری سے

گزار خاتون تھیں اس لیے انہوں نے آپ کو ان کی بہن کہا یعنی اے نیک عورت! تجھے یہ کام زیب نہیں دیتا تھا۔^(۱) نہ تو تیرا باپ عمران کوئی بُرا آدمی تھا اور نہ تیری ماں حَسْرۃ بدکار عورت تھی تو پھر تیرے ہاں یہ بچہ کہاں سے ہو گیا؟^(۲)

حضرت عیسیٰ عَلَيْهِ السَّلَام کا گہوارے میں کلام

جب قوم نے بہت زیادہ طعنہ زنی اور ملامت کی تو حضرت مریم رَحْمَةُ اللهِ تَعَالَى عَلَيْهَا خود تو خاموش رہیں مگر بچے کی طرف اشارہ کر دیا کہ جو کچھ کہنا ہے ان سے کہو! اس پر لوگوں کو غصہ آیا اور انہوں نے کہا: جو بچہ ابھی پیدا ہوا ہے وہ کیسے ہم سے بات کرے گا...!! مروی ہے کہ جس وقت یہ گفتگو ہو رہی تھی حضرت سیدنا عیسیٰ عَلَيْهِ السَّلَام دودھ نوش فرما رہے تھے، گفتگو سُن کر آپ نے دودھ پینا چھوڑ دیا، بائیں ہاتھ پر ٹیک لگا کر لوگوں کی جانب مُتوجِّہ ہوئے اور دائیں دستِ اقدس کی انگشتِ شہادت (یعنی سیدھے ہاتھ کی شہادت کی انگلی) سے اشارہ کر کے کلام شروع فرمایا۔^(۳)



تشبیہ دینے کے لیے ان لوگوں نے حضرت مریم رَحْمَةُ اللهِ تَعَالَى عَلَيْهَا کو ہارون کی بہن کہا یا حضرت ہارون برادرِ حضرت موسیٰ عَلَيْهِ السَّلَام ہی کی طرف نسبت کی باوجودیکہ ان کا زمانہ بہت بعید تھا اور ہزار برس کا عرصہ ہو چکا تھا مگر چونکہ یہ ان کی نسل سے تھیں اس لیے ہارون کی بہن کہہ دیا جیسا کہ عربوں کا مُجاہد ہے کہ وہ تمہی کو یَا اَحَا تَمِیْم کہتے ہیں۔ [خزان العرفان، پ ۱۶، مریم، تحت

الآیہ: ۲۸، ص ۵۷۳ و تفسیر خازن، پ ۱۶، مریم، تحت الآیہ: ۲۸، ۱۸۶/۳، ملقطاً]

①... المحرر الوجیز، پ ۱۶، مریم، تحت الآیہ: ۲۸، ۱۴/۴.

تفسیر خازن، پ ۱۶، مریم، تحت الآیہ: ۲۸، ۱۸۶/۳.

②... تفسیر خازن، پ ۱۶، مریم، تحت الآیہ: ۲۸، ۱۸۶/۳، ملقطاً.

③... روح المعانی، پ ۱۶، مریم، تحت الآیہ: ۳۰، ۵۴۱/۱۶.

اعلانِ بندگی

ابتدا میں آپ نے اپنی عبودیت (بندہ ہونے) کا اعلان فرمایا کہ

إِنِّي عَبْدُ اللَّهِ ﷺ (پ: ۱۶، مریح: ۳۰) ترجمہ کنز الایمان: میں ہوں اللہ کا بندہ۔

چونکہ حضرت عیسیٰ علیہ الصلوٰۃ والسلام سے متعلق یہ تہمت لگائی جانے والی تھی کہ آپ خدا ہیں یا خدا کے بیٹے ہیں اور یہ تہمت اللہ رب العزت کی ذاتِ عالی پر لگتی تھی اس لیے منصبِ نبوت و رسالت کا تقاضا یہی تھا کہ والدہ کی براءت بیان کرنے سے پہلے وہ تہمت دُور فرمادی جائے جو اللہ تعالیٰ کی جنابِ پاک میں لگائی جائے گی لہذا آپ نے سب سے پہلے اپنی بندگی کا اعلان فرمایا تاکہ کوئی انہیں خدا اور خدا کا بیٹا نہ کہے۔^(۱)

عطائے کتاب و نبوت کا بیان

پھر عطائے کتاب و نبوت کا بیان فرمایا کہ

أَشْرَفِي الْكُتُبَ وَجَعَلَنِي نَبِيًّا ﷺ (پ: ۱۶، مریح: ۳۰) ترجمہ کنز الایمان: اس نے مجھے کتاب دی اور مجھے

غیب کی خبریں بتانے والا (نبی) کیا۔

حضرت حسن رحمۃ اللہ تعالیٰ علیہ فرماتے ہیں کہ آپ والدہ کے پیٹ میں ہی تھے کہ آپ کو توراہ کا الہام فرما دیا گیا تھا^(۲) اور جھولے میں تھے جب آپ علیہ الصلوٰۃ والسلام کو نبوت عطا کر دی گئی اور اس حالت میں آپ علیہ الصلوٰۃ والسلام کا کلام فرمانا آپ کا معجزہ ہے۔^(۳) بعض مفسرین نے آیت کے معنی میں یہ بھی بیان کیا ہے کہ یہ نبوت اور کتاب ملنے کی خبر تھی جو

①... خزائن العرفان، پ: ۱۶، مریم، تحت الآیہ: ۳۰، ص ۵۷۴، بتغیر۔

②... تفسیر حازن، پ: ۱۶، مریح، تحت الآیہ: ۳۰، ۱۸۷/۳۔

③... مدارک، پ: ۱۶، مریح، تحت الآیہ: ۳۰، ۳۳۴/۲۔

عنقریب آپ کو ملنے والی تھی۔^(۱)

انعاماتِ الہیہ اور بعض صفات کا تذکرہ

اس کے بعد خود پر اللہ ﷻ کے انعامات اور اپنی بعض صفات کا ذکر کرتے ہوئے فرمایا:

ترجمہ کنز الایمان: اور اس نے مجھے مبارک کیا
میں کہیں ہوں اور مجھے نماز و زکوٰۃ کی تاکید فرمائی
جب تک جیوں اور اپنی ماں سے اچھا سلوک
کرنے والا اور مجھے زبردست بد بخت نہ کیا اور
وہی سلامتی مجھ پر جس دن میں پیدا ہوا اور جس
دن مروں گا اور جس دن زندہ اٹھایا جاؤں گا۔

وَجَعَلَنِي مُبْرَكًا أَيْنَ مَا كُنْتُ
وَأَوْصِنِي بِالصَّلَاةِ وَالزَّكَاةِ مَا دُمْتُ
حَيًّا ۝ وَبَرًّا بِوَالِدَاتِي وَلَمْ يَجْعَلْنِي
جَبَّارًا شَقِيًّا ۝ وَالسَّلَامُ عَلَيَّ يَوْمَ
وُلِدْتُ وَيَوْمَ أَمُوتُ وَيَوْمَ أُبْعَثُ
حَيًّا ۝ (پ ۱۶، مریم: ۳۱-۳۳)

آپ ﷺ نے اللہ ﷻ سے معلوم ہوا کہ جب تک آدمی زندہ ہے اور کوئی
ایسا شرعی عذر نہیں پایا جا رہا جس سے عبادت ساقط ہو جائے تب تک شریعت کی طرف سے
لازم کی گئی عبادت اور دیئے گئے احکامات کا وہ پابند ہے^(۲) جیسا کہ آپ نے فرمایا: مَا دُمْتُ حَيًّا
یعنی جب تک میں زمین پر زندہ رہوں تب تک اس نے مجھے نماز کا مُکَلَّف ہونے پر اسے قائم
کرنے اور زکوٰۃ کے قابل مال ہونے کی صورت میں اس کی زکوٰۃ ادا کرنے کا حکم دیا ہے۔^(۳)
صراطِ الجنان میں ہے: اس میں ان لوگوں کے لئے بڑی نصیحت ہے جو شیطان کے بہ کاوے



①...تفسیر خازن، پ ۱۶، مریم، تحت الآیة: ۳۰، ۱۸۷/۳۔

②... صراطِ الجنان، پ ۱۶، مریم، تحت الآیة: ۳۱، ۹۶/۶۔

③...تفسیر خازن، پ ۱۶، مریم، تحت الآیة: ۳۱، ۱۸۷/۳، مفہوماً

و صراطِ الجنان، پ ۱۶، مریم، تحت الآیة: ۳۱، ۹۵/۶۔

میں آکر لوگوں سے یہ کہتے ہیں کہ ہم اللہ تعالیٰ کی معرفت کے اتنے اعلیٰ مقام پر فائز ہو چکے ہیں کہ اب ہم پر کوئی عبادت لازم نہیں رہی اور ہر حرام و ناجائز چیز ہمارے لئے مُباح (جائز) ہو چکی ہے۔ جب مخلوق میں اللہ تعالیٰ کی سب سے زیادہ معرفت رکھنے والی اور سب سے مُقرب ہستیوں یعنی انبیاء و رسل علیہم السلام سے عبادت ساقط نہیں ہوئیں بلکہ پوری کائنات میں اللہ تعالیٰ کے سب سے زیادہ مُقرب بندے اور سب سے زیادہ اللہ تعالیٰ کی معرفت رکھنے والے یعنی ہمارے آقا مُحَمَّد مصطفیٰ صلی اللہ تعالیٰ علیہ و آلہ و سلمہ سے بھی عبادت ساقط نہیں ہوئیں تو آج کل کے جاہل اور بناوٹی صوفیا کس منہ سے کہتے ہیں کہ ہم سے عبادت ساقط ہو چکی ہیں۔ ایسے بناوٹی صوفی شریعت کے نہیں بلکہ شیطان کے پیر و کار ہیں اور اس کی دی ہوئی تعلیمات پر عمل کرتے ہوئے لوگوں کے دین، مذہب اور ایمان پر ڈاکے ڈال رہے ہیں۔ اللہ تعالیٰ ایسے شریروں کے شر سے ہمیں محفوظ فرمائے۔^(۱)

حضرت مریمؑ رحمۃ اللہ تعالیٰ علیہا کی برائت

واضح رہے کہ حضرت عیسیٰ علیہ السلام کے اس کلام سے وہ تہمت بھی رفع ہو گئی جو آپ کی والدہ ماجدہ پلّیبہ طاہرہ عقیفہ حضرت سیدتنا مریمؑ بشول رحمۃ اللہ تعالیٰ علیہا پر لگائی گئی تھی کیونکہ اللہ تبارک و تعالیٰ اس مرتبہ عظیمہ کے ساتھ جس بندے کو نوازتا ہے بالیقین (یعنی یقینی طور پر) اُس کی ولادت اور اُس کی فطرت نہایت پاک و طاہر ہے^(۲) یہی وجہ ہے کہ جب لوگوں نے آپ علیہ السلام کا یہ مُعجزہ دیکھا تو انہیں حضرت مریمؑ رحمۃ اللہ تعالیٰ علیہا کی

① ... صراط الجنان، پ ۱۶، مریم، تحت الآیہ: ۳۱، ۶/۹۶۔

② ... خزائن العرفان، پ ۱۶، مریم، تحت الآیہ: ۳۰، ص ۵۷۳۔

تفسیر خازن، پ ۱۶، مریم، تحت الآیہ: ۳۰، ۳/۱۸۷۔

براءت و ظہارت کا یقین ہو گیا اور انہوں نے کہا: ضرور یہ کوئی بڑا معاملہ ہے۔^(۱)

صَلُّوا عَلَيَّ الْحَبِيبِ! صَلَّى اللَّهُ تَعَالَى عَلَيَّ مُحَمَّدٍ

پیاری پیاری اسلامی بہنو! اللہ ﷻ کی شان بے نیازی بھی خوب ہے کہ کبھی تو اپنے محبوب بندوں کو دشمنوں کے ذریعے مَصائب و آلام میں مبتلا کر کے ان کے دَرَجات بلند فرماتا ہے اور کبھی دشمنوں سے ان کی حفاظت و برائت کا ایسا انتظام فرماتا ہے کہ دیکھنے والے دنگ رہ جاتے ہیں اور اس طرح پورے عالم پر ان کی عظمت اور مقام کی رَفعت (بلندی) آشکار ہو جاتی ہے۔ دیکھئے! ایک ویران بیابان میں اس خالق و مالک ﷻ نے حضرت مریمؑ رَحْمَةُ اللَّهِ تَعَالَى عَلَيْهَا کے کھانے پینے کا کیسا خوب سامان کیا اور کس خوبی سے ان کی برائت و ظہارت ظاہر فرمائی، سُبْحَانَ اللَّهِ ﷻ...!! اس سے خُدا تعالیٰ کی قدرتِ کاملہ کا اظہار ہوتا ہے۔ نیز ان واقعات سے حضرت سیدتنا مریمؑ رَحْمَةُ اللَّهِ تَعَالَى عَلَيْهَا کی ثابتِ قَدَمی اور صبر و استقامت کا پہلو بھی واضح ہوا کہ سخت مشکل لمحات اور بے حد صبر آزما گھڑیوں میں بھی انہوں نے شکوہ و شکایت اور بے صبری کا مظاہرہ نہ کیا، راضی بہ رضار ہیں بلکہ لوگوں کے فتنہ میں پڑنے کے اندیشے سے کہا:

يَلِيَّتَنِي مَتَّ قَبْلَ هَذَا اَوْ كُنْتُ نَسِيًّا
ترجمہ کنز الایمان: ہائے کسی طرح میں اس سے پہلے مر گئی ہوتی اور بھولی بسری ہو جاتی۔
(پ ۱۶، مریم: ۲۳) مَنَسِيًّا ①

آپ رَحْمَةُ اللَّهِ تَعَالَى عَلَيْهَا کے اس طرزِ فکر سے ہمیں یہ مدنی پھول حاصل ہوا کہ بندے کو چاہئے کہ مَصائب و آلام سے گھبرا کر کبھی زبان پر شکوہ و شکایت نہ لائے، ہمیشہ رضائے الہی میں راضی رہے اور صبر و استقامت کا دامن مضبوطی کے ساتھ پکڑے رکھے کہ یہی اللہ والوں کی شان ہے اور یہی وہ راہ ہے جس پر چل کر انسان جنت کی ابدی نعمتوں سے سرفراز

①... تفسیر القرطبی، پ ۱۶، مریم، تحت الآیة: ۶، ۳۱/۲۲.

ہو سکتا ہے۔ یاد رکھئے کہ زبان پر شکوہ و شکایت لانے اور بے صبری کا مظاہرہ کرنے سے صبر کا اجر تو ضائع ہو سکتا ہے لیکن مصیبت زور نہیں ہو سکتی۔

سہ زبان پر شکوہ رنج و الم لایا نہیں کرتے
نبی کے نام لیوا غم سے گھبرایا نہیں کرتے

حُصُولِ رِزْقِ كِي كُوشِشِ خِلَافِ تَوَكُّلِ نِهِيں

ان واقعات سے یہ مدنی پھول بھی حاصل ہوا کہ حُصُولِ رِزْقِ كِي لِيے كُوشِشِ كَرْنَا اور اس كے لِيے اسبابِ اِخْتِيَارِ كَرْنَا تَوَكُّلِ كے خِلَافِ نِهِيں، ديكھئے! اللّٰهُ رَبُّ الْعِزَّتِ نِي حضرت مريم رَحْمَةُ اللهِ تَعَالَى عَلَيْهَا كُو كَهْجُورِ كِي جُڑْ پُكُڑْ كَرِ هِلَانِي كَا حَكْمِ فَرْمَا يَا حَالَا نَكِهْ جِس كے حَكْمِ سِي خَشْكِ ذَرَحْتِ تَرُو تَا زِهْ هُو كَرِ پِلِ بَهْرِ مِيں پَهْلِ آوَرِ هُو سَكْتَا هِي يَقِينًا وَهْ پَاكِ پَرُورِ دِگَارِ عَوَّجَانِ اس پَرِ بَهِي قَاوِرِ هِي كِهْ بَغِيْرِ كِسِي مَشَقَّتِ كے اِن كے پَاَسِ كَهْجُورِيں آگر تِيں لِيكِيْنِ اِيْسَانِهْ هُو اُوْرِ اِنِهِيں جُڑِ هِلَانِي كَا حَكْمِ دِيَا گِيَا، اس مِيں حُصُولِ رِزْقِ كے لِيے كُوشِشِ كَرْنِي اُوْرِ كَامِ كَا جِ كَرْنِي كِي تَعْلِيْمِ هِي۔ اِنْسَانِ كُو چَاپْنِي كِهْ كُوشِشِ تَرِكِ كَرِ كے هَاتِهْ يِهْ هَاتِهْ دَهْرِي بِي كَارِنِهْ بِيْشَارِ هِي بَلَكِهْ مَحْتِ كَرِي اُوْرِ جُو ظَاهِرِي اسبابِ مُتَقَرَّرِيں اِنِهِيں اِخْتِيَارِ كَرِ كے اللّٰهُ عَوَّجَانِ كَا فَضْلِ تَلَاَشِ كَرِي۔ اميرِ الْمُؤْمِنِيْنِ حضرت سَيِّدِنَا عَلِيُّ الْمُرْتَضَى شِيْرُ خِدَا كَرَمَ اللهُ تَعَالَى وَجْهَهُ الْكَرِيْمِ كے يِهْ اِشْعَارِ اِسِي مَفْهُومِ كِي جَانِبِ اِشَارِهْ كَرْتِي هِيں:

سَهْ اَلَمْ تَرَوْا اَنَّ اللّٰهَ قَالَا لِيَزِيْرَهْ
وَهُؤَيْنِي اِنِّيْكَ الْجِدْعُ تَسَاقِطِ الْوُطْبِ
وَلَوْ شَاءَ مَا لَ الْجِدْعُ مِنْ غَيْرِ هَذِهَا
اِيْهَا وَلِيْكِنِ الْاُمُوْرُ لَهَا سَبَبِ

تَوَكَّلْ عَلَى الرَّحْمَنِ فِي كُلِّ حَاجَةٍ
وَلَا تَتَوَكَّلْ عَلَى الْبَشَرِ فِي كَثْرَةٍ (1)

یعنی کیا تم نے نہیں دیکھا جو اللہ عَزَّوَجَلَّ نے حضرت مریمؑ رحمۃ اللہ تعالیٰ علیہا سے فرمایا کہ کھجور کی جڑ پکڑ کر اپنی طرف ہلا تجھ پر تازہ کھجوریں گریں گی حالانکہ اگر وہ پاک پروردگار عَزَّوَجَلَّ چاہتا تو ان کے ہلائے بغیر جڑ اپنے آپ ہی ان کی طرف جھک جاتی (لیکن ایسا نہیں ہوا یہ اس لیے کہ دنیا عالم اسباب ہے اور یہاں ہر کام کا کوئی نہ کوئی سبب مقرر ہے لہذا تم ہر حاجت میں اللہ عَزَّوَجَلَّ پر ہی بھروسہ کرو اور سخت تھکے ہوئے ہونے کے باوجود کوشش کرنا مت چھوڑو۔

تَوَكَّلْ عَلَى رَبِّكَ فَإِنَّكَ عَلَىٰ أَعْيُنِنَا ۖ وَلَا تَمْنُنَ بِالْأَسْبَابِ ۗ

یاد رہے کہ تَوَكَّلْ اسباب کے ترک کا نام نہیں یعنی یہ نہیں کہ آدمی اسباب سے مُتَعَلِّق توڑ کر بیٹھا رہے اور کہے: اللہ تعالیٰ ہر شے پر قدرت رکھتا ہے چنانچہ وہ مجھے بغیر کوشش بھی روزی دے گا۔ بلاشبہ اللہ عَزَّوَجَلَّ قادرِ مطلق ہے، کوئی شے اس کی قدرت سے باہر نہیں اور اس کی قدرت کسی سبب اور علت کی بھی محتاج نہیں لیکن اس نے خود ہی اپنی حکمت کے مطابق اس دنیا کو عالم اسباب بنایا ہے جہاں ہر شے کسی نہ کسی سبب سے مُتَعَلِّق ہے اس لیے علماء فرماتے ہیں کہ ”عالم اسباب میں رہ کر ترک اسباب گویا ابطالِ حکمتِ الہیہ ہے۔“ (2) (یعنی چونکہ اللہ عَزَّوَجَلَّ نے اپنی حکمت کے مطابق دنیا میں ہر شے کو کسی نہ کسی سبب سے مُتَعَلِّق فرمایا ہوا ہے لہذا دنیا میں رہتے ہوئے اسباب سے منہ موڑنا اور انہیں چھوڑ دینا گویا اللہ عَزَّوَجَلَّ کی حکمت کو باطل کرنا ہے۔) مروی ہے کہ ایک زاہد آبادی سے کنارہ کشی کر کے پہاڑ کے دامن میں بیٹھ گیا اور کہنے لگا: جب تک اللہ

①... البیانۃ شرح الہدایۃ، کتاب الکراہیۃ، مسائل متفرقہ، ۱۲/۲۷۱۔

②... ذیل المدعا لِحسن الوعاء، فصل وہم، ص ۲۸۹۔

عزوجلؐ مجھے میرا رزق نہ دے گا میں کسی سے کچھ نہیں مانگوں گا۔ ایک ہفتہ گزر گیا اور رزق نہ آیا، جب مرنے کے قریب ہو گیا تو بارگاہِ الہی میں عرض گزار ہوا: اے میرے رب عزوجلؐ! تو نے مجھے پیدا کیا ہے لہذا میری تقدیر میں لکھا ہوا رزق مجھے عطا کر دے ورنہ میری روح قبض کر لے۔ غیب سے آواز آئی: میری عزت و جلال کی قسم! میں تجھے رزق نہیں دوں گا یہاں تک کہ تو آبادی میں جائے اور لوگوں کے درمیان بیٹھے۔ زاہد آبادی میں گیا اور بیٹھ گیا، کوئی کھانا لے کر آیا تو کوئی پانی لایا، زاہد نے خوب کھایا اور بیا لیکن دل میں شک پیدا ہو گیا تو غیب سے آواز آئی: کیا تو اپنے دنیاوی زہد سے میرا طریقہ بدل دینا چاہتا ہے، کیا تو نہیں جانتا کہ اپنے دستِ قدرت سے لوگوں کو رزق دینے کے بجائے مجھے یہ زیادہ پسند ہے کہ لوگوں کے ہاتھوں سے لوگوں تک رزق پہنچاؤں۔^(۱)

تَوَكَّلْ کیا ہے؟

سیدی اعلیٰ حضرت، امام اہلسنت مولانا شاہ امام احمد رضا خان عَلَیْہِ رَحْمَةُ اللّٰہِ فرماتے ہیں: ”تَوَكَّلْ قلب سے طرح اسباب ہے نہ کہ عمل میں ترک اسباب۔“^(۲) یعنی اسباب پر عمل ترک کرنے کا نام تَوَكَّلْ نہیں بلکہ تَوَكَّلْ یہ ہے کہ دل سے اسباب پر اعتماد اور بھروسہ نکال باہر کرے، بھروسہ صرف اسی مُسْتَبْتَبِ حَقِیقِ اللّٰہِ عَزَّوَجَلَّ کی ذات پر ہی کرے جو اُن اسباب کا اور ہر شے کا پیدا کرنے والا ہے۔

اس لیے تَوَكَّلْ کی تعریف اس طرح کی گئی ہے: ”التَّوَكُّلُ هُوَ الشِّقَّةُ بِبَاعِئِنْدَ اللّٰہِ وَالتَّيَاسُّنَ عَنَّا فِي اَيِّدِي النَّاسِ یعنی تَوَكَّلْ یہ ہے کہ بندہ کامل طور پر خزانہ قدرت پر بھروسہ کرے اور جو

① ... احیاء علوم الدین، کتاب التوحید و التوکل، بیان اعمال المؤمنین، ۴/ ۳۲۵۔

② ... ذیل المدعا لا حسن الوعاء، فصل دہم، ص ۲۸۸۔

لوگوں کے ہاتھوں میں ہے اس سے مایوس ہو جائے۔^(۱)

سوال کرنے کی مُمناعت

بیان کیے گئے حضرت سیدتنا مریمؑ رحمۃ اللہ تعالیٰ علیہا کے واقعے میں اس بات کی بھی دلیل ہے کہ جب تک آدمی میں تھوڑی سی طاقت بھی کام کرنے کی موجود ہے جس سے وہ بقدر ضرورت روزی کما سکے تب تک اسے سوال کرنے اور کسی کے آگے ہاتھ پھیلانے کی اجازت نہیں۔^(۲) دیکھئے! حضرت مریمؑ رحمۃ اللہ تعالیٰ علیہا کو اس پریشان کن صورت حال اور تکلیف دہ حالت میں بھی درخت کی جڑ پکڑ کر بلانے کے لیے کہا گیا اور طاقت بھر کام کا مُکلف بنایا گیا حالانکہ اللہ عزوجل چاہتا تو بغیر کسی مشقت کے ہی رزق فراہم کر دیتا۔ اس سے اُن لوگوں کو عبرت پکڑنی چاہئے جو خوب صحت مند و توانا اور محنت و مشقت پر قادر ہونے کے باوجود بھیک مانگتے ہیں، وہ ہاتھ جن کے ساتھ کام کاج کر کے اپنی اور بال بچوں کی کفالت کرنی چاہئے انہیں لوگوں کے سامنے سوال کرنے کے لیے دراز کرتے ہیں حالانکہ انہیں کوئی شرعی عذر نہیں ہوتا نہ کوئی ایسی مجبوری ہوتی ہے جو انہیں دستِ سوال دراز کرنے پر مجبور کر دے بلکہ مال جمع کرنے کی ہوس اور محنت مشقت سے جی پڑانا ہی انہیں اس کام پر لگاتا ہے۔ یاد رکھئے! ”بطور پیشہ بھیک مانگنا حرام اور جہنم میں لے جانے والا کام ہے۔ جو بلا اجازتِ شرعی بھیک مانگتا ہے وہ جہنم کی آگ اپنے لیے طلب کرتا ہے اور اس طرح جتنی رقم زیادہ حاصل کرے گا اتنا ہی نارِ جہنم کا زیادہ حق دار ہو گا۔“^(۳) آئیے! اس ضمن میں چار فرامینِ مصطفیٰ صلی اللہ تعالیٰ علیہ وآلہ وسلم ملاحظہ کیجئے:

①... التعریفات، حرف التاء، ص ۱۳۳۔

②... تفسیر الماتریدی، پ ۱۶، مریم، تحت الآیة: ۲۵، ۱۳۱/۷۔

③... پُر اسرار بھکاری، ص ۱۳۔

1. جو شخص لوگوں سے سوال کرے حالانکہ نہ اسے فاقہ پہنچانا دے تو بال بچے ہیں جن کی طاقت نہیں رکھتا تو قیامت کے دن اس طرح آئے گا کہ اس کے منہ پر گوشت نہ ہوگا۔^(۱)
2. جو شخص بغیر حاجت سوال کرتا ہے گویا وہ انگار اکھاتا ہے۔^(۲)
3. جو مال بڑھانے کے لیے سوال کرتا ہے وہ انگارے کا سوال کرتا ہے تو چاہے زیادہ مانگے یا کم کا سوال کرے۔^(۳)
4. جو شخص لوگوں سے سوال کرے، اس لیے کہ اپنے مال کو بڑھائے تو وہ جہنم کا گرم پتھر ہے اب اسے اختیار ہے چاہے تھوڑا مانگے یا زیادہ طلب کرے۔^(۴)

حضرت عائشہ صدیقہ رَضِيَ اللهُ تَعَالَى عَنْهَا كِي شَان وَعِظْمَت

پیاری پیاری اسلامی بہنو! اس واقعے سے جہاں حضرت سیدتنا مریم رَحْمَةُ اللهِ تَعَالَى عَلَيْهَا کے مقام و مرتبے کا پتا چلتا ہے کہ اللہ عَزَّ وَجَلَّ نے ایک نبی عَزِيهِ الصَّلَاةُ وَالسَّلَامُ كِي زَبَانِ اَقْدَس سے بطور مُعْجَزَه ان کے تہمت سے بری ہونے كِي گواہی دلائی وہیں سرکارِ دو جہاں، نبیِ آخر الزماں، خُشْوَور اَحْمَدِ مَجْتَبِي مُحَمَّدٍ مِصْطَفَى صَلَّى اللهُ تَعَالَى عَلَيْهِ وَآلِهِ وَسَلَّمَ كِي پاك آرزو كِي شَان وَعِظْمَت كا بھي علم ہو اوھ اس طرح کہ جب آپ صَلَّى اللهُ تَعَالَى عَلَيْهِ وَآلِهِ وَسَلَّمَ كِي زوجہ مُطَهَّرَه حضرت سیدتنا عائشہ صدیقہ رَضِيَ اللهُ تَعَالَى عَنْهَا پر تہمت لگائی گئی تو اللہ عَزَّ وَجَلَّ نے ان کے تہمت سے بری ہونے كِي گواہی کسی اور كِي زَبَان سے نہ دلائی بلکہ خود اپنے كلامِ پاك قرآنِ كَرِيم ميں اس كِي گواہی دی اور مُتَأَفِّقِيْن كے اُٹھائے ہوئے جھوٹے اِتِّهَامَات كا رد فرمایا، اس كا

- ①... شعب الامان، باب في الزكاة، فصل في الاستعفاف عن المسألة، ۳/ ۲۷۴، الحديث: ۳۵۲۶.
- ②... معجم كبير، باب الخاء، حيشي بن جنادة السلولي، ۲/ ۴۰۰، الحديث: ۳۴۲۶.
- ③... مسلم، كتاب الزكاة، باب كراهة المسألة للناس، ص ۳۷۲، الحديث: ۱۰۴۱.
- ④... مصنف ابن ابى شيبه، كتاب الزكاة، من كراهة المسألة... الخ، ۳/ ۹۹، الحديث: ۸.

بیان کرتے ہوئے والدِ اعلیٰ حضرت، رئیس المتکلمین حضرت علامہ مفتی نقی علی خان عَلَیْهِ رَحْمَةُ الرَّحْمٰن فرماتے ہیں کہ (اُمُّ الْمُؤْمِنِیْنَ حضرت سیدنا) عائشہ صدیقہ (رَضِيَ اللهُ تَعَالَى عَنْهَا) پر جب بہتان اٹھا خود گواہی دی اگرچہ اتوار ایک ایک دَرَحْمَت اور پتھر ان کی طہارت پر گواہی دیتا مگر منظور یہ تھا کہ اپنے پیارے کی بی بی کی طہارت پر خود گواہی دوں، ہر شخص اس کی رضا چاہتا ہے اور وہ (حضرت) مُحَمَّدٌ صَلَّى اللهُ تَعَالَى عَلَيْهِ وَآلِهِ وَسَلَّمَ کی رضا چاہتا ہے۔^(۱)

صَلُّوْا عَلَی الْحَبِیْبِ! صَلَّى اللهُ تَعَالَى عَلَی مُحَمَّدٍ

ایک اہم مدنی پھول

یہاں یہ بات واضح رہے کہ کسی ڈنیوی رنج و مصیبت سے گھبرا کر اپنے مرنے کی دُعا کرنے سے دینِ اسلام نے منع فرمایا ہے۔ حضور سید عالم، نورِ مجسم صَلَّى اللهُ تَعَالَى عَلَيْهِ وَآلِهِ وَسَلَّمَ کا فرمانِ عظمت نشان ہے کہ رنج کے سبب سے موت کی آرزو نہ کرو اگر ناچار ہو جاؤ تو کہو: ”اَللّٰهُمَّ اَحْيِيْ مَا كَانَتْ الْحَيَاةُ خَيْرًا لِّيْ وَتَوَفِّيْ اِذَا كَانَتْ الْوَفَاةُ خَيْرًا لِّيْ خَدَايَا! مجھے زندہ رکھ جب تک زندگی میرے حق میں بہتر ہے اور مجھے وفات دے جس وقت موت میرے حق میں بہتر ہو۔“^(۲)

بہارِ شریعت میں ہے: مرنے کی آرزو کرنا اور اس کی دُعا مانگنا مکروہ ہے جبکہ کسی ڈنیوی تکلیف کی وجہ سے ہو مثلاً تنگی سے بسر اوقات ہوتی ہے یا دشمن کا اندیشہ ہے، مال جانے کا خوف ہے اور اگر یہ باتیں نہ ہوں بلکہ لوگوں کی حالتیں خراب ہو گئیں، معصیت (گناہ) میں مبتلا ہیں اسے بھی اندیشہ ہے کہ گناہ میں پڑ جائے گا تو آرزوئے موت مکروہ نہیں۔^(۳)

① ... سرور القلوب، خصائص مصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ، ص ۱۹۸۔

② ... بخاری، کتاب المرطبی، باب تمفی المرض الموت، ص ۴۳۷، الحدیث: ۶۷۱۔

③ ... بہارِ شریعت، حصہ ۱۶، ۳/۲۵۸۔

مُتَقَرَّبِينَ كَاخْوَفِ خِدا

حضرت مریمؑ رَحْمَةُ اللهِ تَعَالَى عَلَيْهَا نے جو کلام فرمایا جس کا ذکر قرآن پاک میں بھی ہے یہ نہ تو ڈنڈی رنج و مصیبت کی وجہ سے تھا اور نہ اس میں مرنے کی دُعا ہے کیونکہ دُعا کا تعلق زمانہ مستقبل سے ہوتا ہے جبکہ آپ کا یہ کلام زمانہ ماضی کا ہے (۱) نیز آپ نے یہ کلمات اس لیے کہے کہ جب آپ نو مولود کو لے کر لوگوں کے سامنے جائیں گی تو لوگ آپ پر تہمت لگائیں گے اور یوں وہ آپ کے سبب گناہ میں مبتلا ہو کر اللہ عَزَّوَجَلَّ کی نافرمانی کریں گے۔ یہ بات آپ کے دل پر شاق گزری کہ میرے سبب سے لوگ گناہ میں پڑیں۔ (۲) صوفیائے کرام رَحْمَتُ اللهِ السَّلَامُ فرماتے ہیں: اللہ عَزَّوَجَلَّ کے مُتَقَرَّبِ بندگان سے جب لوگوں کے کسی آزمائش میں مبتلا ہونے کا سبب بنتے ہیں اگرچہ اس میں ان کا کوئی قصد اور ارادہ نہیں ہوتا اور نہ اس وجہ سے ان پر کوئی حکم لگتا ہے مگر پھر بھی وہ خوف زدہ ہوتے ہیں کہ کہیں انہیں بھی گناہ نہ پہنچے۔ حضرت مریمؑ رَحْمَةُ اللهِ تَعَالَى عَلَيْهَا کا مذکورہ کلام اسی وجہ سے تھا۔ (۳)

سُبْحٰنَ اللّٰهِ عَزَّوَجَلَّ! یہ ہے اللہ والوں کی شان...!! اللہ عَزَّوَجَلَّ کی ان پر رَحْمَت ہو اور ان کے صدقے ہماری بے حساب مغفرت ہو۔

اٰمِيْنَ بِجَاہِ النَّبِيِّ الْاَمِيْنِ صَلَّى اللهُ تَعَالَى عَلَيْهِ وَاٰلِهٖ وَسَلَّمَ

صَلُّوْا عَلَيَّ الْحَبِيْبِ! صَلَّى اللهُ تَعَالَى عَلَيَّ مُحَمَّدٍ

- ①... جیسا کہ رئیس المتکلمین حضرت علامہ مفتی نقی علی خان عَلَيَّهِ رَحْمَةُ اللهِ عَلَيْهَا فرماتے ہیں کہ (یہ) دُعا بے بلاک نہیں بلکہ آرزو اور تمنا زمانہ ماضی کی ہے۔ [حسن الوعاء، فصل ہفتم، ص ۱۸۲]
- ②... الهدایة الی بلوغ النہایة، پ ۱۶، مریم تحت الآیة: ۲۳، ص ۴۵۲۱، مختصراً.
- ③... قرطبی، پ ۱۶، مریم، تحت الآیة: ۲۳، ۱۵/۶، بتغییر.
- ④... اتحاف السادة، کتاب الخوف والرجاء، بیان الدعاء الذی بہ... الخ، ۱۱/۴۵۵.

پیاری پیاری اسلامی بہنو! تبلیغِ قرآن و سنت کی عالمگیر غیر سیاسی تحریک و دعوتِ اسلامی کا مدنی ماحول ایسا پاکیزہ اور پیارا ماحول ہے جس کی برکت سے نہ صرف مسلمانوں میں عمل کا جذبہ بیدار ہوا اور وہ گناہوں کی ذلزل سے نکل کر نیکیوں کے سفر پر جانبِ مدینہ روانہ ہوئے بلکہ بیش تر غیر مسلموں کو بھی اسلام کی دولت نصیب ہوئی اور وہ کفر کی تاریکیوں سے چھٹکارا پا کر اسلام کی روشنی سے مُنَوَّر ہو گئے۔ اَلْحَمْدُ لِلّٰہِ عَزَّوَجَلَّ! یہ دعوتِ اسلامی پر اللہ عَزَّوَجَلَّ کا کرم ہے اور اس کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّمَ کی نظرِ عنایت اور اولیائے کرام کا صدقہ ہے جو اسے عالمی سطح پر یوں قبولِ عام حاصل ہوا ہے اور یہ دلوں میں گھر کر رہی ہے۔ یہ اسی لیے کہ دعوتِ اسلامی اس پُر فتنِ دَور میں اسلام کی صحیح عملی تصویر پیش کر رہی ہے اور اس کی تعلیمات عام کرنے کے لیے کوشاں ہے۔ آئیے! آپ بھی اپنی اور ساری دنیا کے لوگوں کی اصلاح کی کوشش کرنے کے لیے اس عظیم مدنی تحریک کے ساتھ وابستہ ہو جائیے اور مدنی کاموں کا حصہ بنئے جن کی برکت سے نہ صرف مسلمان عمل کی جانب راغب ہو رہے ہیں بلکہ غیر مسلموں کے دلوں میں بھی اسلام کی محبت گھر کر رہی ہے اور وہ دولتِ اسلام سے مالا مال ہو رہے ہیں، ترغیب و تخریص کے لیے ایک مدنی بہار پیش کی جاتی ہے چنانچہ

کر سچین عورت کا قبولِ اسلام

سینٹرل جیل سکھر (بابِ الاسلام سندھ) میں قید ایک خاتون کے بیان کا خلاصہ کچھ اس طرح ہے کہ مسلمان ہونے سے پہلے میں عیسائی مذہب سے تعلق رکھتی تھی۔ کسی جرم کی پاداش میں مجھے قید کی سزا ہوئی اور سینٹرل جیل سکھر منتقل کر دیا گیا۔ ہماری بیرک میں ایک باپردہ اسلامی بہن، قیدی خواتین کو قرآن پاک کی تعلیم دینے اور ضروری شرعی مسائل سکھانے

کے لئے آتی تھیں۔ ان کاسٹوں کے سانچے میں ڈھلا کر دار اور چہرے سے تقدُّس کا جھلکتا نور دیکھ کر مجھے ان میں عجیب کشش محسوس ہوئی، انہیں دیکھ کر مجھے حضرت مریمؑ رَضِيَ اللهُ تَعَالَى عَنْهَا یاد آجاتیں۔ میں نے جب ان سے ملاقات کی تو انہوں نے اپنا تعارف کچھ یوں کروایا: میرا تعلقِ دعوتِ اسلامی کے مدنی ماحول سے ہے۔ دعوتِ اسلامی تبلیغِ قرآن و سنت کی عالمگیر غیر سیاسی تحریک ہے جس کے بانی شیخ طریقت، امیر اہلسنت حضرت علامہ مولانا محمد الیاس عطار قادری رضوی دَامَتْ بَرَكَاتُهُمُ الْعَالَمِينَ ہیں۔ انہوں نے ہمیں یہ مدنی مقصد عطا فرمایا ہے کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اسی عظیم مقصد کو پورا کرنے کی کوشش کے لئے دعوتِ اسلامی کے تحت جہاں دیگر مجالس قائم ہیں وہیں ایک مجلس فیضانِ قرآن کے نام سے بھی ہے جو پاکستان بھر کے جیل خانہ جات میں دعوتِ اسلامی کا مدنی کام کرنے کی سعی میں مصروف ہے۔ میں اسی مجلس کی اجازت سے یہاں قیدی خواتین کی اصلاح کی کوشش کا جذبہ لے کر آتی ہوں۔ اللہ کرے میری کوششیں کامیاب ہو جائیں اور یہاں موجود اسلامی بہنیں نیک بن جائیں۔

ہ میری جس قدر بہت بہنیں سبھی کاش! برقع پہنیں

انہیں نیک تم بنانا مدنی مدینے والے

دعوتِ اسلامی کی اس مبلغہ کے اندازِ گفتگو نے مجھے اپنا ایسا گرویدہ کر لیا کہ میں روزانہ ان کی منتظر رہنے لگی، جب وہ تشریف لے آتیں تو میں اپنا زیادہ وقت ان کے ساتھ ہی گزارنے کی کوشش کرتی۔ ان کا پاکیزہ کردار دیکھ کر سوچتی کہ اسلام اپنے ماننے والوں کو عفت و حیا کا کیسا پیارا درس دیتا ہے جو کسی اور مذہب میں نظر نہیں آتا۔ ان کی صحبت اور انفرادی کوشش

کی برکت سے میرے دل میں اسلام سے محبت کی شمع روشن ہونے لگی بالآخر میں نے مسلمان ہونے کا پختہ ارادہ کر لیا۔ دوسرے دن جب وہ مبلغ تشریف لائیں تو میں نے ان سے وفور شوق میں بے قرار ہو کر کہا: آپ کے پاکیزہ کردار اور روشن گفتار نے مجھے بہت متاثر کیا ہے۔ اسلام ایسا پیارا دین ہے، میں نے سوچا بھی نہ تھا۔ اس کی روشن تعلیمات کا کھلی آنکھوں سے مشاہدہ کر چکی ہوں۔ اس کے بعد میں نے مسلمان ہونے کی خواہش کا اظہار کیا انہوں نے فوراً مجھے توبہ کروا کر کلمہ پڑھا دیا: لَا إِلَهَ إِلَّا اللَّهُ مُحَمَّدٌ رَسُولُ اللَّهِ یہ دیکھ کر وہاں موجود دیگر اسلامی بہنیں اشک بار ہو گئیں اور مجھے گلے مل مل کر مسلمان ہونے کی خوشی میں مبارک باد دینے لگیں۔ اَلْحَمْدُ لِلَّهِ عَزَّوَجَلَّ! میں نے دعوتِ اسلامی کے پاکیزہ مدنی ماحول سے وابستہ ہو کر اسلامی تعلیمات پر عمل کی کوشش شروع کر دی اور شیخ طریقت، امیر اہلسنت دامت بركاتہم العالیہ کے ذریعے سلسلہ قادریہ عطاریہ میں داخل ہو کر ”عطاریہ“ بھی بن گئی۔ اسلام قبول کرنے کے بعد میں نے اپنے شوہر پر انفرادی کوشش شروع کر دی۔ اَلْحَمْدُ لِلَّهِ عَزَّوَجَلَّ! دو ماہ بعد وہ بھی جَمَادِی الثَّانِي ۱۴۲۷ھ میں سایہ اسلام میں آگئے۔

ہ تو نے اسلام دیا تو نے جماعت میں لیا
تو کریم اب کوئی پھرتا ہے عطیہ تیرا^(۱)

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد



1 ... 25 کرچن قیدیوں اور پادری کا قبولِ اسلام، ص ۱۱۔

باب سوم:

کرامات اور فضائل کابیان

پیاری پیاری اسلامی بہنو! کرامات اولیا حق ہیں۔ شیخ طریقت، امیر اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری رضوی دامت برکاتہم العالیہ فرماتے ہیں: زمانہ نبوت سے آج تک کبھی کبھی اس مسئلے میں اہل حق کے درمیان اختلاف نہیں ہوا، کبھی کا متفقہ عقیدہ ہے کہ صحابہ کرام علیہم الرضوان اور اولیائے عظام رحمہم اللہ السلام کی کرامتیں حق ہیں اور ہر زمانے میں اللہ والوں کی کرامتوں کا صدور و ظہور ہوتا رہا ہے اور اِنْ شَاءَ اللہ عَزَّوَجَلَّ! قیامت تک کبھی بھی اس کا سلسلہ منقطع (مُن۔ ق۔ طغ یعنی ختم) نہیں ہوگا بلکہ ہمیشہ اَوْلِیَاءِ اللہِ رَحْمَتُہُمُ اللہِ السَّلَام سے کرامات صادر و ظاہر ہوتی رہیں گی۔^(۱)

کرامت کسے کہتے ہیں؟

کرامات جمع ہے کرامت کی۔ صدر الشریعہ، بدر النظریقہ حضرت علامہ مولانا مفتی محمد امجد علی اعظمی علیہ رحمۃ اللہ القوی اس کی وضاحت کرتے ہوئے فرماتے ہیں: نبی سے جو بات خلاف عادت قبل نبوت ظاہر ہو اس کو اِزْہَاص کہتے ہیں اور ولی سے جو ایسی بات صادر ہو اس کو کرامت کہتے ہیں۔^(۲)

کراماتِ مریم

حضرت مریم رحمۃ اللہ تعالیٰ علیہا مادر زاد (پیدائشی) ولیہ تھیں، آپ رحمۃ اللہ تعالیٰ علیہا سے بہت کرامات ظاہر ہوئیں اور کرامات کا یہ سلسلہ آپ کے عہد شیر خواری (دودھ پینے کی عمر)

①... کرامات فاروق اعظم، ص ۸۔

②... بہار شریعت، حصہ اول، عقائد متعلقہ نبوت، ۱/۵۸۔

سے ہی شروع ہو گیا تھا جیسا کہ پچھلے ابواب میں تفصیل کے ساتھ گزر چکا۔ یہاں ہر ایک کو علیحدہ علیحدہ اور نمبر شمار کے ساتھ مختصر طور پر بیان کیا جاتا ہے۔ چنانچہ

1. آپ رَحْمَةُ اللهِ تَعَالَى عَلَيْهَا کے پاس غیب سے رِزْق آتا تھا جو بے موسمی پھلوں پر مشتمل ہوتا تھا۔ یہ آپ کی بڑی کرامت ہے جو بچپن میں ہی کئی بار ظاہر ہوئی۔
2. بچپن میں جبکہ عام بچے اس عمر میں بات کرنے کے قابل بھی نہیں ہوتے آپ نے نہایت عارفانہ اور حکیمانہ کلام کیا کہ جب حضرت زُكْرِيَّا عَلَيْهِ السَّلَامُ نے ان سے اس غیبی رِزْق کے بارے میں پوچھا کہ یہ تمہارے پاس کہاں سے آتا ہے تو جواب دیا:

هُوَ مِنْ عِنْدِ اللَّهِ ط إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ ﴿۳۷﴾ (آل عمران: ۳۷)

ترجمہ کنز الایمان: وہ اللہ کے پاس سے ہے بے شک اللہ جسے چاہے بے گنتی دے۔

3. آپ نے فرشتوں کے ساتھ کلام کیا، حضرت سیدنا جبرائیل عَلَيْهِ السَّلَامُ کے ذریعے آپ کو حضرت سیدنا عیسیٰ رُوحِ اللهِ عَلَيْهِ السَّلَامُ کی ولادت کی خوش خبری بھی دی گئی جس کا ذکر تفصیل کے ساتھ پیچھے ہو چکا۔
4. کسی بشر کے چھوئے بغیر ہی آپ کے فرزند کی ولادت ہوئی۔
5. کھجور کا خشک دَرخت آپ کے ہاتھ لگانے سے تروتازہ ہو کر پھل دار ہو گیا اور جڑ ہلانے سے کھجوریں خوشوں سے جُدا ہو کر آپ کے پاس آگریں۔
6. اللہ تعالیٰ نے دودھ پیتے بچے (حضرت عیسیٰ رُوحِ اللهِ عَلَيْهِ السَّلَامُ) کی زبان اقدس سے آپ کی طہارت و پاک دامنی کا اعلان کروایا۔

فصلِ مریم

آپ رَحْمَةُ اللهِ تَعَالَى عَلَيْهَا کی ان ظاہری و حسی کرامات کے علاوہ دیگر فضائل و مناقب بھی بہت ہیں، یہاں انہیں دو حصوں میں تقسیم کر کے بیان کیا جاتا ہے:

(۱)... قرآنِ کریم کے تعلق سے فضائل کا بیان

(۲)... احادیثِ طیبہ سے ماخوذ فضائل کا بیان

(۱)... قرآنِ کریم کے تعلق سے فضائل کا بیان

پیاری پیاری اسلامی بہنو! حضرت سیدتنا مریم رَحْمَةُ اللهِ تَعَالَى عَلَيْهَا وہ برگزیدہ ہستی ہیں جن کا ذکر اللہ عَزَّوَجَلَّ نے اپنے پاک کلام قرآن میں فرمایا ہے۔ واضح رہے کہ قرآن حکیم میں آپ رَحْمَةُ اللهِ تَعَالَى عَلَيْهَا کی پیدائش، پرورش و نگہداشت، مبارک فرزند کی ولادت وغیرہ مختلف احوال کا ذکر موجود ہے جن سے آپ رَحْمَةُ اللهِ تَعَالَى عَلَيْهَا کی فضیلت و بزرگی اور بلند مقام و مرتبے کا اظہار ہوتا ہے نیز اس سے فکر و اعمال کی اصلاح کے بہت سارے مدنی پھول بھی حاصل ہوتے ہیں۔ چونکہ آپ کے پیدائش، پرورش اور نگہداشت وغیرہ کے تفصیلی حالات پچھلے ابواب میں بیان ہو چکے ہیں اس لئے یہاں فقط آپ کے چند فضائل اور خصوصیات کا بیان کیا جاتا ہے چنانچہ

قرآن میں حضرت مریم رَحْمَةُ اللهِ تَعَالَى عَلَيْهَا کا نام

حضرت سیدتنا مریم رَحْمَةُ اللهِ تَعَالَى عَلَيْهَا کا نام مبارک واضح لفظوں میں قرآنِ پاک میں کئی بار آیا ہے اور یہ آپ کے خصوصی فضائل میں سے ایک ہے کیونکہ آپ کے سوا کسی اور

عورت کا نام قرآن پاک میں واضح طور پر نہیں آیا۔^(۱) ایک اندازے کے مطابق یہ ”31“ آیات میں کل ”34“ بار ہے۔ جن میں سے 23 بار ”ابن“ کی اضافت کے ساتھ یعنی ”ابن مریم“ ہے۔ یہاں اکثر مواقع پر کلام حضرت عیسیٰ علیہ الصلوٰۃ والسلام کے بارے میں ہے اور 11 بار علیحدہ طور پر آیا ہے اور عموماً کلام بھی حضرت سیدنا مریم رحمۃ اللہ تعالیٰ علیہا سے منقطع ہے۔ مزید وضاحت کے لیے نیچے ذرا جدول (Table) پر غور کیجئے:

| | | |
|----------|----------------------------|--|
| 16 مرتبہ | عِيسَى ابْنِ مَرْيَمَ | ابن کی اضافت کے ساتھ اور کلام حضرت |
| 5 مرتبہ | الْمَسِيحِ ابْنِ مَرْيَمَ | عیسیٰ علیہ الصلوٰۃ والسلام کے بارے میں |
| 2 مرتبہ | ابْنِ مَرْيَمَ | (23 مرتبہ) |
| 5 مرتبہ | مَرْيَمَ | علیحدہ طور پر اور کلام حضرت مریم رحمۃ |
| 5 مرتبہ | يَهْرِيْمَ | اللہ تعالیٰ علیہا سے منقطع |
| 1 مرتبہ | مَرْيَمَ ابْنَتِ عِمْرَانَ | (11 مرتبہ) |
| 34 | کل تعداد (اسم) | |
| 31 | کل تعداد (آیت) | |

قرآن کریم سے ماخوذ حضرت مریم کے بارہ صفاتی نام

حضرت علامہ محمد الدین فیروز آبادی علیہ رحمۃ اللہ الہادی نے آیات قرآنیہ سے ماخوذ آپ رحمۃ اللہ تعالیٰ علیہا کے بارہ صفاتی نام ذکر فرمائے ہیں جن سے آپ رحمۃ اللہ تعالیٰ علیہا کی فضیلت

①...متحة الرحمن، الباب الاوّل فی بیان فضائل... الخ، ص ۳.

اور مقام و مرتبہ کا اظہار ہوتا ہے۔ یہ بارہ نام و ترجمہ ذیل ہیں (۱):

| نمبر شمار | نام | آیت و ترجمہ |
|-----------|--|---|
| ۱ | مُحَرَّرَه (آزاد) | إِنِّي نَكَرْتُ لَكَ مَا فِي بَطْنِي مُحَرَّرًا (پ ۳، آل عمران: ۳۵) ترجمہ کنزالایمان: میں تیرے لیے ممت مانتی ہوں جو میرے پیٹ میں ہے کہ خالص تیری ہی خدمت میں رہے۔ |
| ۲ | مُصْطَفَاة (برگزیدہ) | يُرِيْمُ إِنَّ اللَّهَ اصْطَفَاكِ وَطَهَّرَكِ (پ ۳، آل عمران: ۴۲) |
| ۳ | مُطَهَّرَه (یاکیزہ) | ترجمہ کنزالایمان: اے مریم بے شک اللہ نے تجھے چُن لیا اور خوب ستھرا کیا اور آج سارے جہاں کی عورتوں سے تجھے پسند کیا۔ |
| ۴ | قَانِتَه (فرمانبردار) | وَكَانَتْ مِنَ الْقَانِتِينَ ۞ (پ ۲۸، التحریم: ۱۲) |
| ۵ | سَاجِدَه (سجدہ کرنے والی) | يُرِيْمُ أَقْسَمِي لِرَبِّكِ وَأَسْجُدِي وَأَمْرُ كَعْبِي مَعَ الرَّكْعَيْنِ ۞ (پ ۳، آل عمران: ۴۳) |
| ۶ | زَاكِعَه (زکوع کرنے والی) | ترجمہ کنزالایمان: اے مریم اپنے رب کے حضور ادب سے کھڑی ہو اور اس کے لیے سجدہ کر اور زکوع والوں کے ساتھ زکوع کر۔ |
| ۷ | مُحْصِنَه (پارسائی کی حفاظت کرنے والی) | وَمَرْيَمَ ابْنَتِ عِمْرَانَ الَّتِي أَحْصَنَتْ فَرْجَهَا (پ ۲۸، التحریم: ۱۲) ترجمہ کنزالایمان: اور عمران کی بیٹی مریم جس نے اپنی پارسائی کی حفاظت کی۔ |

۱... بصائر ذوی التمییز، بصیرۃ فی ذکرِ مریم رحمۃ اللہ تعالیٰ علیہا، ۶/۱۰۶.

| | | |
|---------|--|---|
| ۸ | آیتہ (نشان) | وَجَعَلْنَاهَا آيَةً لِلْعَالَمِينَ ﴿۱۷﴾ (پ ۱۷، الانبیاء: ۹۱) ترجمہ کنزالایمان: اور اسے اور اس کے بیٹے کو سارے جہاں کے لیے نشان بنایا۔ |
| ۹ ۱۰ | اُمّ (ماں) صِدِّيقَه (تصدیق کرنے والی) | وَأُمُّهُ صِدِّيقَةٌ ﴿۶﴾ (پ ۶، المائدہ: ۷۵) ترجمہ کنزالایمان: اور اس کی ماں صدیقہ ہے۔ |
| ۱۱ | وَالِدِه (ماں) | وَبَرًّا بِوَالِدَيْهِ ﴿۱۶﴾ (پ ۱۶، مریم: ۳۲) ترجمہ کنزالایمان: اور اپنی ماں سے اچھا سلوک کرنے والا۔ |
| ۱۲ | بِنْتُ عِمْرَانَ (عمران کی بیٹی) | وَمَرْيَمَ ابْنَتِ عِمْرَانَ الَّتِي أَحْصَانَتْ فَرْجَهَا ﴿۲۸﴾ (التحریم: ۱۲) ترجمہ کنزالایمان: اور عمران کی بیٹی مریم جس نے اپنی پارسائی کی حفاظت کی۔ |

ایک آیت میں مذکور حضرت مریم کی تین فضیلتیں

سورۃ آل عمران میں ارشاد ہے:

وَإِذْ قَالَتِ الْمَلِكَةُ يٰرَبِّمِ اِنَّ اللّٰهَ اصْطَفٰكَ وَطَهَّرَكَ وَاَصْطَفٰكَ عَلٰى نِسَاۗءِ الْعٰلَمِيْنَ ﴿۳﴾ (پ ۳، آل عمران: ۴۲)

ترجمہ کنزالایمان: اور جب فرشتوں نے کہا اے مریم بے شک اللہ نے تجھے چُن لیا اور خوب ستھرا کیا اور آج سارے جہاں کی عورتوں سے تجھے پسند کیا۔

اس آیت میں اللہ تعالیٰ نے حضرت مریمؑ رحمۃ اللہ تعالیٰ علیہا کی تین فضیلتیں بیان فرمائیں:

(۱) ... بچپن کا چناؤ، کہ انہیں باوجود لڑکی ہونے کے خدمت بیت المقدس کے لیے قبول فرمایا، حضرت ذکر کیا علیہ السلام کو ان کا کفیل بنایا، بچپن میں ہی انہیں قوت گویائی (بولنے

کی طاقت) عطا فرمائی اور بہت فضیلتوں سے نوازا۔

(۲)...پاک، کہ اللہ تعالیٰ نے انہیں جسمانی، قلبی اور روحانی گندگیوں سے دُور رکھا، گناہ اور کُفر کی نجاست سے بچایا اور ان کا قلب مُنَوَّر فرمایا۔

(۳)... جوانی کا چٹناؤ، کہ جب آپ بُلوغت کی عمر کو پہنچیں تو اللہ تبارک و تعالیٰ نے اُس زمانے کی ساری عورتوں سے انہیں بعض خصوصیات کے ساتھ چُن لیا کہ انہیں بغیر شوہر بیٹا عطا فرمایا، یہود کی تہمت کو ان سے دُور فرمایا اور انہیں اور ان کے مُبَارَک فرزند کو اپنی قدرت کا نشان بنایا۔^(۱)

عفت و پاک دامنی

قرآن کریم نے جس حُسن و خوبی کے ساتھ حضرت سیدتنا مریم رَحْمَةُ اللهِ تَعَالَى عَلَيْهَا کی عفت و پاک دامنی کا بیان فرمایا ہے اپنی مثال آپ ہے، اس لاریب کتاب میں ایسے کئی مقامات ہیں جہاں سے حضرت مریم رَحْمَةُ اللهِ تَعَالَى عَلَيْهَا کے پاس اور پاک دامن ہونے اور تہمت سے بڑی ہونے کا پتا چلتا ہے مثلاً مندرجہ ذیل آیات دیکھئے:

پہلی آیت

پارہ چھ، سورہٴ نِسَاء میں ہے:

وَيَكْفُرُهُمْ وَّقَوْلِهِمْ عَلٰی مَرْيَمَ بِمَهْتَاٰهَا
عَظِيْمًا ۙ ﴿۱۵۶﴾ (پ: ۱۵۶، النساء: ۱۵۶)

ترجمہ کنزالایمان: اور (ان پر لعنت کی) اس لیے کہ انہوں نے کفر کیا اور مریم پر بڑا بہتان اٹھایا (باندھا)۔

یہاں یہود کے جرائم اور ان جرائم کی وجہ سے ان پر غضبِ الہی ہونے کا بیان کیا گیا

①... تفسیر نعیمی، پ: ۳، آل: عمران، تحت الآیہ: ۳، ۴، ۳، ۴، مخقرک۔

ہے۔ اس سے پچھلی آیت میں ان کے چار جرائم کا ذکر تھا: اڈل یہ کہ انہوں نے اللہ ﷻ سے کیا ہوا عہد توڑا، دُوم: انبیائے کرام عَلَیْہِمُ السَّلَامُ کی صداقت پر دلالت کرنے والی اللہ ﷻ کی نشانیوں کا انکار کیا، سُووم: انبیائے کرام عَلَیْہِمُ السَّلَامُ کو شہید کیا، چہارم: سرور کائنات صَلَّی اللہُ تَعَالَى عَلَیْہِ وَاٰلِہٖ وَسَلَّم سے یہ کہا کہ ہمارے دلوں پر غلاف چڑھے ہوئے ہیں لہذا آپ کی دعوت ہم پر کچھ اثر نہ کرے گی، اور اب اس آیت میں ان کے پانچویں اور چھٹے جرم کا ذکر ہو رہا ہے، پانچواں جرم یہ کہ انہوں نے حضرت عیسیٰ عَلَیْہِ السَّلَامُ کے ساتھ کفر کیا، ان پر ایمان لانے اور انہیں اللہ ﷻ کا نبی تسلیم کرنے سے انکاری ہوئے اور چھٹا یہ کہ آپ عَلَیْہِ السَّلَامُ کی والدہ ماجدہ طیبہ طاہرہ صِدِّیقَہ عَفِیْقَہ حضرت مریم بَتُولُ رَحْمَۃُ اللہِ تَعَالَى عَلَیْہَا پر تہمت لگائی، بہتان باندھا اور ان کے دامنِ پاک کو تہمت کے داغ سے داغ دار کرنے کی ناپاک جسارت کی۔ اس آیت میں ان کے اس ناپاک قول کو ”بہتانِ عظیم“ کہہ کر حضرت مریم رَحْمَۃُ اللہِ تَعَالَى عَلَیْہَا کی طہارت اور پاک دامنی ثابت فرمائی گئی ہے اور بہتان لگانے والوں کو غضبِ الہی کا سزاوار (حق دار) قرار دیا گیا ہے۔

تہمت بدترین گناہ ہے

یہاں سے یہ مدنی پھول بھی حاصل ہوا کہ تہمت لگانا بدترین گناہ ہے خاص طور پر اس وقت کہ جسے تہمت لگائی جا رہی ہے وہ کسی خاص عظمت کا مالک ہو، دیکھئے! رب تَبَارَكَ وَتَعَالَى نے حضرت مریم رَحْمَۃُ اللہِ تَعَالَى عَلَیْہَا پر تہمت لگانے کو اپنے پاک کلام میں ”بہتانِ عظیم“ فرمایا اور ان تہمت لگانے والوں پر لعنت فرمائی۔ اس سے ان لوگوں کو عبرت حاصل کرنی چاہئے جو بات بات پر اور بلا تحقیق و تفتیش ایک دوسرے کے خلاف تہمتیں تراشتے اور عزتیں پامال کرتے ہیں۔ عبرت کے لیے تہمت کے عذاب پر مشتمل چند روایات پیش کی جاتی ہیں۔ چنانچہ

1. حضرت سیدنا حذیفہ رضی اللہ تعالیٰ عنہ سے مروی ہے، نبی اکرم صلی اللہ تعالیٰ علیہ و آلہ وسلم کا فرمان عبرت نشان ہے: اِنَّ قَدْ فَكَرْتُ الْمَحْصَنَةَ يَهْدِمُ عَنَلٍ مِائَةِ سَنَةٍ لَعْنِي كَيْسِي پاك دامن عورت پر زنا کی تمہمت لگانا سو سال کی نیکیاں برباد کر دیتا ہے۔^(۱)
2. حضرت سیدنا عکرمہ رضی اللہ تعالیٰ عنہ فرماتے ہیں: ایک عورت نے اپنی باندی کو زانیہ کہا، (اس پر) حضرت سیدنا عبد اللہ بن عمر رضی اللہ تعالیٰ عنہما نے فرمایا: تُو نے زنا کرتے دیکھا ہے؟ اُس نے عرض کی: نہیں۔ فرمایا: وَالَّذِي نَفْسِي بِيَدِهِ لَتَسْجُدَنَّ لَهَا يَوْمَ الْقِيَامَةِ ثَمَانِينَ لَعْنِي اس ذات کی قسم جس کے قبضہ قدرت میں میری جان ہے قیامت کے روز اس کی وجہ سے تجھے 80 کوڑے مارے جائیں گے۔^(۲)
3. حضرت عمر بن عاص رضی اللہ تعالیٰ عنہ سے روایت ہے، نبی اکرم صلی اللہ تعالیٰ علیہ و آلہ وسلم نے از شاد فرمایا: جس مرد یا عورت نے اپنی لونڈی کو ”اے زانیہ“ کہا جبکہ اس کے زنا سے آگاہ نہ ہو تو قیامت کے دن وہ لونڈی اسے کوڑے لگائے گی، کیونکہ دنیا میں ان کے لئے کوئی حد نہیں۔^(۳)
4. جناب رسالت مآب صلی اللہ تعالیٰ علیہ و آلہ وسلم نے خواب میں دیکھے ہوئے کئی مناظر کا بیان فرمایا کہ کچھ لوگوں کو زبانوں سے لٹکایا گیا تھا۔ میں نے جبرائیل (علیہ السلام) سے اُن کے بارے میں پوچھا تو انہوں نے بتایا کہ یہ لوگوں پر بلا وجہ الزام گناہ لگانے والے ہیں۔^(۴)

①... معجم الكبير، باب الحاء، ومن مسند حذيفه رضي الله تعالى عنه، ۲/۲۸۳، الحديث: ۲۹۵۲.

②... مصنف عبد الرزاق، كتاب العقول، باب قذف الرجل لم لو كره، ۹/۳۲۰، الحديث: ۱۸۲۹۱.

③... المستدرک، كتاب الحدود، ذكر حد القذف، ۵/۵۲۸، الحديث: ۸۱۷۱.

④... شرح الصدور، باب ما ينجي من عذاب القبر، ص ۱۳۲.

دوسری آیت

پارہ چھ، سورۃ مائدہ میں ہے:

مَا الْمَسِيحُ ابْنُ مَرْيَمَ إِلَّا رَسُولٌ قَدْ
خَلَقْنَا مِنْ قَبْلِهِ الرُّسُلَ وَأُمَّهُ
صِدِّيْقَةٌ ۗ كَانَا يَآكُلِنَ الطَّعَامَ ۗ

(پ ۶، المائدہ: ۷۵)

ترجمہ کنزالایمان: مسیح ابن مریم نہیں مگر ایک
رسول اس سے پہلے بہت رسول ہو گزرے اور
اس کی ماں صدیقہ ہے دونوں کھانا کھاتے تھے۔

یہاں حضرت سیدنا عیسیٰؑ رُوح اللہ علیہ الصلوٰۃ والسلام اور ان کی والدہ ماجدہ حضرت سیدتنا
مریمؑ رحمۃ اللہ تعالیٰ علیہا سے اُلُوہِیَّت کی نفی کی گئی ہے۔ نیز حضرت مریمؑ رحمۃ اللہ تعالیٰ علیہا پر
یہود کی تہمت کا رد بھی کیا گیا ہے۔ مُفَسِّرِ شہیر، حکیم اُمّت حضرت علامہ مفتی احمد یار خان
نعیمی علیہ رحمۃ اللہ النعمی ان دونوں باتوں کا بیان کرتے ہوئے فرماتے ہیں: ان جناب کے مُتَعَلِّق
تین قوموں کے تین عقیدے تھے جن سب کی ایک لفظ ”صدیقہ“ سے تردید ہو گئی۔ یہود
انہیں بدکاری کا اِزْہَام لگاتے تھے ان کی بھی تردید ہو گئی کہ وہ جناب کام، کلام، اقوال، ائمال،
احوال کی سچی ہیں۔ عیسائی انہیں خدا کی بیوی یا تیسرا خدا مانتے ہیں ان کی بھی تردید ہو گئی کہ
وہ خدا نہیں بلکہ ”صدیقہ“ ہیں۔ صدیقیت بندے کی صفت ہے نہ کہ خدا تعالیٰ کی، بعض
بے وقوف انہیں نبی مانتے ہیں (ان کی بھی تردید ہو گئی کہ) وہ نبی نہیں بلکہ رُمرہ صدیقین میں سے
ہیں۔ صدیقیت نبوت کے بعد ہے۔ نبی صرف مرد ہوتے ہیں عورتیں نہیں ہوتیں۔^(۱)

تیسری اور چوتھی آیت

پارہ 17، سورۃ انبیاء میں ہے:

①... تفسیر نعیمی، پ ۶، المائدہ، تحت الآیہ: ۷۵، ۶/۶، ۲۰۲، الملتقطا۔

ترجمہ کنزالایمان: اور اس عورت کو جس نے اپنی پارسائی (پر) نگاہ رکھی تو ہم نے اس میں اپنی روح پھونکی اور اسے اور اس کے بیٹے کو سارے جہاں کے لیے نشانی بنایا۔

وَالَّتِي أَحْصَنَتْ فَرْجَهَا فَنَفَخْنَا فِيهَا مِنْ رُوحِنَا وَجَعَلْنَاهَا وَابْنَهَا آيَةً لِلْعَالَمِينَ ﴿۹۱﴾
(پ ۱۷، الانبیاء: ۹۱)

اس آیت میں حضرت مریمؑ رَحْمَةُ اللهِ تَعَالَى عَلَيْهَا کی عفت و پاک دامنی کا وصف بہت خوب صورت انداز میں بیان ہوا ہے اور ساتھ ہی اس کے نتیجے کا ذکر بھی ہے کہ حضرت مریمؑ رَحْمَةُ اللهِ تَعَالَى عَلَيْهَا نے مکمل طور پر اپنی پارسائی کی حفاظت کی کہ کسی طرح کوئی بشران کی پارسائی کو چھو نہ۔ کاتواللہ عَزَّوَجَلَّ نے ان میں اپنی خاص روح پھونکی اور ان کے پیٹ میں حضرت عیسیٰ عَلَيْهِ السَّلَام کو پیدا کیا اور انہیں اور ان کے بیٹے حضرت عیسیٰ عَلَيْهِ السَّلَام کو سارے جہان والوں کے لیے اپنی قدرت کے کمال کی نشانی بنا دیا۔^(۱)

تقریباً اسی مضمون کی ایک دوسری آیت پارہ 28، سورۃ تَحْوِیْم میں بھی موجود ہے۔ چنانچہ فرمایا جاتا ہے:

ترجمہ کنزالایمان: اور عمران کی بیٹی مریمؑ جس نے اپنی پارسائی کی حفاظت کی تو ہم نے اس میں اپنی طرف کی روح پھونکی اور اس نے اپنے رب کی باتوں اور اس کی کتابوں کی تصدیق کی اور فرمانبرداروں میں ہوئی۔

وَمَرْيَمَ ابْنَتِ عِمْرَانَ الَّتِي أَحْصَنَتْ فَرْجَهَا فَنَفَخْنَا فِيهَا مِنْ رُوحِنَا وَصَدَّقَتْ بِكَلِمَاتِ رَبِّهَا وَكُتِبَ لَهَا مِنَ الْقَنَاتِ نِعْمٌ ﴿۱۲﴾
(پ ۲۸، التحریم: ۱۲)

یہاں بھی واضح لفظوں میں حضرت مریمؑ رَحْمَةُ اللهِ تَعَالَى عَلَيْهَا کے پارسا اور پاک دامن ہونے کا بیان ہے۔ نیز آپ رَحْمَةُ اللهِ تَعَالَى عَلَيْهَا کے چند اوصاف بھی ذکر کیے گئے ہیں کہ آپ نے اپنے رب عَزَّوَجَلَّ کے تمام ارشادات اور تمام نازل شدہ آسمانی کتابوں کی تصدیق کی اور

① ... صراط الجنان، پ ۱۷، الانبیاء، تحت الآیہ: ۹۱، ۳۷۰/۲، بتعیر قلیل۔

ان خوش نصیبوں کی فہرست میں شامل ہوئیں جو اپنے رب ﷻ کے فرمانبردار ہیں۔

پاک دامن کی فضیلت پر دو فرامین مصطفیٰ

ان دو آیات سے جہاں حضرت مریمؑ رحمۃ اللہ تعالیٰ علیہا کا تہمت سے بری اور پاک دامن ہونا ثابت ہوتا ہے وہیں یہ بھی معلوم ہوا کہ عفت و آبرو کی حفاظت کرنا بہترین وصف ہے کہ قرآن کریم میں حضرت مریمؑ رحمۃ اللہ تعالیٰ علیہا کا خاص اس وصف کے ساتھ ذکر کر کے حضرت عیسیٰؑ روح اللہ علیہ الصلوٰۃ والسلام ایسا عظیم فرزند عطا ہونے کا ذکر کیا گیا ہے۔ پاک دامن کی فضیلت پر حضور سرور کائنات صلی اللہ تعالیٰ علیہ و آلہ و سلم کا فرمانِ ذیشان ہے: عورت جب اپنی پانچ نمازیں پڑھے، اپنے ماہِ رمضان کا روزہ رکھے، اپنی پارسائی کی حفاظت کرے اور اپنے شوہر کی اطاعت کرے تو جنت کے جس دروازے سے چاہے داخل ہو جائے۔^(۱) اور یہ بھی فرمایا: جو عورت اپنے رب ﷻ سے ڈرے، اپنی پارسائی کی حفاظت کرے اور اپنے شوہر کی اطاعت کرے تو اس کے لئے جنت کے آٹھوں دروازے کھول دیئے جائیں گے اور اس سے کہا جائے گا کہ تم جس دروازے سے چاہو جنت میں داخل ہو جاؤ۔^(۲)

پانچویں آیت

ایک دفعہ نجران سے آیا ہوا ایک وفد حضور سرور کائنات صلی اللہ تعالیٰ علیہ و آلہ و سلم کی خدمتِ بابرکت میں حاضر ہوا اور ان کے سردار عاقب اور عبدالمسیح نے حضور صلی اللہ تعالیٰ علیہ و آلہ و سلم کی خدمتِ اقدس میں عرض کیا کہ کیا آپ فرماتے ہیں کہ عیسیٰؑ علیہ الصلوٰۃ والسلام اللہ کے بندے ہیں؟ فرمایا: ہاں! اس کے بندے، اس کے رسول اور اس کا کلمہ ہیں جو کنواری

①... حلیۃ الاولیاء، باب ذکر طوائف من النساء والعباد، الربع بن صبیح، ۶/۳۳۶، الحدیث: ۸۸۳۰.

②... معجم الاوسط، باب العین، من اسمہ عبد الرحمن، ۳/۳۱۹، الحدیث: ۴۷۱۵.

بٹول مریمؑ کی طرف القا کئے گئے۔ وہ لوگ غصے میں ہو گئے اور کہنے لگے کہ کیا آپ نے کوئی ایسا بندہ بھی دیکھا ہے جو بغیر باپ پیدا ہو؟ عیسیٰ علیہ الصلوٰۃ والسلام کا اس طرح پیدا ہونا ان کے اِنُّنِ اللّٰہِ (اللہ کا بیٹا) ہونے کی دلیل ہے۔^(۱) اسی وقت جبریل علیہ الصلوٰۃ والسلام یہ آیت لے کر آئے:

اِنَّ مَثَلَ عِيسٰى عِنْدَ اللّٰهِ كَمَثَلِ اٰدَمَ ط
خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُوْنُ ﴿۵۹﴾

ترجمہ کنزالایمان: عیسیٰ کی کہات اللہ کے نزدیک آدم کی طرح ہے اسے مٹی سے بنایا پھر فرمایا ہو جاوہ فوراً ہو جاتا ہے۔ (پ ۳، آل عمران: ۵۹)

اس آیت میں حضرت عیسیٰ علیہ الصلوٰۃ والسلام کے بغیر والد پیدا ہونے کی تردید نہ فرمائی گئی بلکہ ان لوگوں کی دلیل کارڈ کیا گیا ہے جو بغیر والد پیدا ہونے کی وجہ سے حضرت عیسیٰ علیہ الصلوٰۃ والسلام کو معاذ اللہ ”اِنُّنِ اللّٰہِ (اللہ کا بیٹا)“ کہتے ہیں۔ حضرت آدم علیہ الصلوٰۃ والسلام کے ساتھ مثال بیان کر کے یہاں یہ بات واضح کی گئی ہے کہ جب یہ لوگ حضرت آدم علیہ الصلوٰۃ والسلام کو خدا کا بیٹا نہیں مانتے خدا کا بندہ کہتے ہیں حالانکہ وہ بغیر ماں باپ خشک مٹی سے پیدا کیے گئے اور ان کی پیدائش حضرت عیسیٰ علیہ الصلوٰۃ والسلام کی پیدائش سے زیادہ عجیب تر ہے تو پھر حضرت عیسیٰ علیہ الصلوٰۃ والسلام کو عبد اللہ یعنی خدا کا بندہ ماننے میں کیا رکاوٹ ہے۔ اس سے چند مسئلے معلوم ہوئے:

1. حضرت عیسیٰ علیہ الصلوٰۃ والسلام بغیر والد محض رب تعالیٰ کی قدرت سے پیدا ہوئے کیونکہ قرآن کریم نے ان خجراہوں کے اعتراض کے موقع پر اس بات کی تردید نہیں

① ... تفسیر نعیمی، پ ۳، آل عمران، تحت الآیہ: ۵۹، ۳/۳۵۳۔

اسباب نزول القرآن للواحدی، آل عمران، تحت الآیہ: ۵۹، ص ۱۰۶۔

فرمائی بلکہ اسے باقی رکھتے ہوئے ان کی اس بات کا رد فرمایا کہ ”جو بغیر والد پیدا ہو وہ بندہ نہیں“ نیز خلافِ عادت پیدائش ہونے میں حضرت آدم عَلَیْهِ السَّلَامُ سے مثال بیان کی۔

2. بغیر والد پیدا ہونا ”ابْنُ اللّٰهِ (اللہ کا بیٹا)“ ہونے کی دلیل نہیں اور نہ اس سے عُذْبِیَّت یعنی بندہ ہونے کی نفی ہوتی ہے کیونکہ حضرت آدم عَلَیْهِ السَّلَامُ بغیر ماں باپ خشک مٹی سے پیدا ہوئے اور کوئی انہیں ابْنُ اللّٰهِ نہیں مانتا۔

3. جب حضرت عیسیٰ عَلَیْهِ السَّلَامُ کا بغیر والد پیدا ہونا ثابت ہو چکا تو اس سے آپ کی والدہ ماجدہ حضرت مریم رَحْمَةُ اللّٰهِ تَعَالٰی عَلَیْهَا کی براءت و طہارت بھی معلوم ہو گئی۔

دیگر مقامات

خیال رہے کہ اوپر ذکر کیے گئے ان پانچ مقامات کے علاوہ بھی قرآن کریم میں متعدد ایسے مقامات ہیں جہاں سے حضرت مریم رَحْمَةُ اللّٰهِ تَعَالٰی عَلَیْهَا کی طہارت و پاک دامنی کا پتا چلتا ہے مثلاً پارہ تین، سورۃ آلِ عِمْرَانَ کی آیت نمبر 42 جس میں ذکر ہے کہ فرشتوں نے حضرت مریم رَحْمَةُ اللّٰهِ تَعَالٰی عَلَیْهَا کے پاس آکر یہ کہا:

يٰۤاِسْرٰىمُ اِنَّ اللّٰهَ اصْطَفٰكِ وَطَهَّرَكِ
ترجمہ کنزالایمان: اے مریم! بے شک اللہ نے تجھے چُن لیا اور خوب ستھر کیا۔ (پ ۳، آل عمران: ۴۲)

اسی طرح سورۃ آلِ عِمْرَانَ کی ہی وہ آیات، نیز سورۃ مَرْيَمَ کی آیات جن میں فرشتوں کے حضرت مریم رَحْمَةُ اللّٰهِ تَعَالٰی عَلَیْهَا کو فرزند کی بشارت سنانے اور اس پر حضرت مریم رَحْمَةُ اللّٰهِ تَعَالٰی عَلَیْهَا کے تعجب ظاہر کرنے کا ذکر ہے۔ نیز حضرت عیسیٰ عَلَیْهِ السَّلَامُ کی پیدائش کا

پورا واقعہ جو قرآن کریم میں بیان ہوا حضرت مریمؑ رَحْمَةُ اللهِ تَعَالَى عَلَيْهَا کی پاک دامنی اور حضرت عیسیٰ عَلَیْهِ الصَّلَاةُ وَالسَّلَامُ کی مُعْجَزَانہ ولادت پر دلالت کرتا ہے۔

دعوتِ فکر

پیاری پیاری اسلامی بہنو! ”یہ اسلام کی وسعتِ قلبی ہے کہ ان بزرگ ہستیوں کی پیروی کے دعوے دار بعض لوگ اسلام کو بُرا کہیں اور مَعَاذِ اللهِ ابانی اسلام حضور احمدؐ مجتبیٰ، مُحَمَّدٌ مِصْطَفَى صَلَّى اللهُ تَعَالَى عَلَيْهِ وَآلِهِ وَسَلَّمَ کی شان میں انتہائی نازیبا کلمات استعمال کریں مگر اسلام نے ان کے مانے ہوئے بزرگوں کی گواہیاں دیں بلکہ ان کے دامن سے لوگوں کی تہمتوں کے داغ دھو ڈالے اور ان کے نام دُنیا میں چمکا دیئے۔“^(۱) یہ اسلام کا حقیقی حُسن ہے جس میں انصاف پسند نگاہوں کے لیے غور و فکر کی دعوت ہے۔ آئیے! یہاں ایک ایسے ہی انصاف پسند بادشاہ کا واقعہ بیان کیا جاتا ہے کہ جب اس کے سامنے قرآن کریم سے سورۃ مَرِیْمَہ کی وہ آیات تلاوت کی گئی جن میں حضرت مریمؑ رَحْمَةُ اللهِ تَعَالَى عَلَيْهَا اور آپ کے فرزند کی فضیلت و بزرگی کا بیان ہے تو اس کا دل تسلیمِ حق کے لیے تیار ہو گیا اور وہ دائرہ اسلام میں داخل ہو کر اللہ عَزَّوَجَلَّ کی رحمت و رضوان کے سائے میں آ گیا۔ یہ ہجرتِ مدینہ سے آٹھ سال پہلے کا واقعہ ہے جب حضور رسالت مآب صَلَّى اللهُ تَعَالَى عَلَيْهِ وَآلِهِ وَسَلَّمَ کو اعلانِ نبوت فرمائے چار سال گزر چکے تھے اور پانچواں سال جاری تھا۔ مُشْرِکِیْنِ مکہ کی اذیتوں سے تنگ آ کر عاشقانِ رسول کا ایک چھوٹا سا قافلہ وطن عزیز مکہ مکرمہ سے ہجرت کر کے حبشہ میں جا کر آباد ہو گیا اور امن و سکون کے ساتھ زندگی بسر کرنے لگا۔ مُشْرِکِیْنِ کو یہ بات سخت ناگوار گزری چنانچہ

① ... تفسیر نعیمی، پ ۳، آل عمران، تحت الآیۃ: ۳، ۳۸۱، بتعیر.

ان ظالموں نے کچھ شخائف کے ساتھ اپنے دو آدمی بادشاہِ حبشہ کے دربار میں بھیجے تاکہ انہیں واپس مکہ میں لا کر دوبارہ ان پر جو روستم کا سلسلہ شروع کیا جاسکے۔ جب یہ بادشاہ کے دربار میں پہنچے، شخائف پیش کیے اور دشمنوں کے مطابق بادشاہ کو سجدہ کرنے کے بعد اصل مدعا پیش کیا تو بادشاہ نے ان کی بات ماننے سے انکار کر دیا اور کہا: یہ مناسب نہیں ہے کہ جس قوم نے ہمارے ملک میں پناہ لی ہے اسے ہم ان کے دشمنوں کے حوالے کر دیں۔ اس کے بعد حکم دیا کہ مسلمانوں کو بلایا جائے تاکہ وہ خود بات کریں اور اپنے دین و ملت کا اظہار کریں۔ چنانچہ جب مسلمان نجاشی کے دربار میں پہنچے تو انہوں نے سجدہٴ توحید (سجدہٴ تعظیمی) کے بجائے سلام کیا۔ نجاشی کے مَصاحِبوں نے پوچھا کہ تم نے سجدہ کیوں نہ کیا۔ اس پر حضرت جعفر طیار رضی اللہ تعالیٰ عنہ نے جو مہاجرینِ حبشہ میں سے تھے، فرمایا: ہم غیر خدا کو سجدہ نہیں کرتے، ہمارے نبی صلی اللہ تعالیٰ علیہ و آلہ و سلم نے ہمیں ایسا ہی حکم دیا ہے۔ اس کے بعد انہوں نے مسلمانوں کے دین اور اسلامی احکام کی خوب عمدہ طریقہ سے ترجمانی فرمائی۔ حضرت جعفر رضی اللہ تعالیٰ عنہ کے کلام سے نجاشی کے دل میں ہیبت طاری ہو گئی۔ اس نے ان سے کہا کہ حضور صلی اللہ تعالیٰ علیہ و آلہ و سلم پر جو کلام نازل ہوا ہے اس میں سے کچھ تلاوت کرو۔ حضرت جعفر رضی اللہ تعالیٰ عنہ نے سورۃ مکریمہ کی تلاوت کی۔ اس پر نجاشی اور پادریوں میں سے جو بھی ان کے پاس تھے سب رونے لگے اور سب نے یک زبان ہو کر کہا: خدا کی قسم! یہ کلام اور جو حضرت موسیٰ علیہ الصلوٰۃ والسلام پر نازل ہوا دونوں ایک مشکوٰۃ سے نکلے ہیں اور نجاشی نے کہا: میں گواہی دیتا ہوں کہ مُحَمَّد صلی اللہ تعالیٰ علیہ و آلہ و سلم اللہ کے رسول ہیں اور یہ وہی ہستی ہیں جن کی بشارت حضرت عیسیٰ بن مریم علیہ الصلوٰۃ والسلام نے دی ہے اور فرمایا ہے کہ ان کے بعد وہ

تشریف لائیں گے اس کے بعد نجاشی نے قریش کے تحفوں کو لوٹا دیا اور ان کو ذلیل و رُسوا کر کے دربار سے نکال دیا۔^(۱)

(۲)... احادیثِ طیبہ سے ماخوذ فضائل کا بیان

آپ رَحْمَةُ اللهِ تَعَالَى عَلَيْهَا کے مقام و مرتبے اور فضل و کمال کے بیان میں پیارے آقا صلی اللہ تعالیٰ علیہ و آلہ و سلم کی کئی احادیث وارد ہیں، چنانچہ

”مریم“ کے چار حروف کی نسبت سے آپ کے فضل و کمال پر مبنی چار فرامینِ مصطفیٰ

۱. ایک مرتبہ آپ صلی اللہ تعالیٰ علیہ و آلہ و سلم نے زمین پر چار خُطوط کھینچ کر فرمایا: تم جانتے ہو یہ کیا ہیں؟ صحابہ کرام عَلَيْهِمُ الرِّضْوَانُ نے عرض کی: اَللّٰهُ وَ رَسُوْلُهُ اَعْلَمُ بِمَا لَعْنَى اللّٰهُ عَلَيْهِمْ اَوْ جَانٌ اور اس کا رسول صلی اللہ تعالیٰ علیہ و آلہ و سلم بہتر جانتے ہیں۔ فرمایا: جنتی عورتوں میں سب سے زیادہ فضیلت والی یہ عورتیں ہیں:

(۱)... خدیجہ بنتِ خُوَیْلِد

(۲)... فاطمہ بنتِ مُحَمَّد (صَلَّى اللهُ تَعَالَى عَلَيْهِ وَ آلِهِ وَ سَلَّمَ)

(۳)... فرعون کی بیوی آسیہ بنتِ مُزَاجِم

(۴)... اور مریم بنتِ عمران (رَحِمَ اللهُ تَعَالَى عَلَيْهَا)^(۲)

۲. جنتی عورتوں کی سردار چار عورتیں ہیں: (۱)... مریم (۲)... فاطمہ (۳)... خدیجہ اور

①... مدارج النبوة، باب سوّم در بدو وحی... الخ، و وصل ہجرت کردان بسوئے حبشہ، ۳۱/۲۔

سبل الہدیٰ و الرشاد، الباب التاسع عشر فی رجوع الفارمین من... الخ، ۳۸۹/۲، ملخصاً۔

②... مستند احمد، مستند بیہاشم، مستند عبد اللہ بن عباس... الخ، ۲۴۱/۲، الحدیث: ۲۷۲۰۔

(۲)... آسیہ (رَضِيَ اللهُ تَعَالَى عَنْهَا)۔^(۱)

3. تمام جہانوں کی افضل عورتیں (۱)... خدیجہ بنتِ خُوَیْلِد (۲)... فاطمہ بنتِ مُحَمَّد
(۳)... مریم بنتِ عمران (۴)... اور فرعون کی بیوی آسیہ بنتِ مُزَاحِم (رَضِيَ اللهُ تَعَالَى عَنْهَا) ہیں۔^(۲)

4. مردوں میں تو بہت کابل ہوئے، عورتوں میں مریم بنتِ عمران اور فرعون کی بیوی آسیہ (رَضِيَ اللهُ تَعَالَى عَنْهَا) کے علاوہ کوئی کابلہ نہ ہوئی۔^(۳)

عورتوں کا مرتبہ کمال: ذکر کی گئی آخری روایت میں عورتوں کے کابل ہونے کا بیان ہے، مَزَاكُ الْمُنَاجِحِ میں اس کی وضاحت یہ لکھی ہے کہ یہاں کمال سے مراد نبوت و رسالت نہیں کیونکہ یہ کمال تو صرف انسان مردوں کو ہی ملا ہے کوئی عورت اور کوئی غیر انسان نبی نہیں ہوئے بلکہ (اس سے) مراد ولایت کابلہ، قطیبت، غوثیت وغیرہ ہے اور رب تعالیٰ سے قرب خاص، کہ یہ صفات مردوں کو زیادہ، عورتوں کو کم ملے۔ نبوت کے متعلق رب تعالیٰ فرماتا ہے:

وَمَا أَرْسَلْنَا مِنْ قَبْلِكَ إِلَّا رَجَالًا
تُوحِي إِلَيْهِمْ (پ ۱۳، یوسف، ۱۰۹)

(ترجمہ کنز الایمان: اور ہم نے تم سے پہلے
جنے رسول بھیجے سب مرد ہی تھے جنہیں
ہم وحی کرتے۔)

نبوت کے فرائض عورت انجام نہیں دے سکتی، پردہ میں رہ کر عام تبلیغ نہیں ہو سکتی۔ یہ بھی خیال رہے کہ یہاں نِسَاء (عورتوں) سے مراد اُس زمانہ کی عورتیں ہیں لہذا اس

①... کنز العمال، کتاب الفضائل، الفصل الثالث فی جامع مناقب النساء، ۶۵/۱۲، الحدیث: ۳۴۴۰۱۔

②... الاستدراک، کتاب تواریخ المتقدمین... الخ، ذکر افضل نساء العالمین، ۴۸۹/۳، الحدیث: ۴۶۱۶۔

③... بخاری، کتاب احادیث الانبیاء، باب قول اللہ تعالیٰ واذ قالت اللیلۃ لیمیرم، ص ۸۸۲، الحدیث: ۳۴۳۳۔

سے یہ لازم نہیں آتا کہ حضرت آسیہ و مریم (رَحْمَةُ اللهِ تَعَالَى عَلَيْهِنَّ) جنابِ فاطمہ زہراء خدیجہ اور عائشہ صِدِّیقہ (رَضِيَ اللهُ تَعَالَى عَنْهُنَّ) سے افضل ہوں۔ یہ بیبیاں حضرت آسیہ و مریم (رَحْمَةُ اللهِ تَعَالَى عَلَيْهِنَّ) سے افضل ہیں۔^(۱)

حُضُورِ اَقْدَسِ صَلَّى اللهُ تَعَالَى عَلَيْهِ وَآلِهِ وَسَلَّمَ سے شَرَفِ زَوْجِيَّتِ

حضرت مریم رَحْمَةُ اللهِ تَعَالَى عَلَيْهَا کی ایک بہت بڑی فضیلت یہ ہے کہ آپ جنت میں پیارے آقا، سخی مدنی مصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ کی زوجہ ہوں گی۔ چنانچہ مروی ہے کہ جب حضرت خدیجہ رَضِيَ اللهُ تَعَالَى عَنْهَا مرضِ وفات میں مبتلا تھیں تو سرکارِ عالی و قار، مَحْبُوبِ رَبِّ عَقْفَارِ صَلَّى اللهُ تَعَالَى عَلَيْهِ وَآلِهِ وَسَلَّمَ آپ کے پاس تشریف لائے اور فرمایا: اے خدیجہ! تمہیں اس حالت میں دیکھنا مجھے گراں گزرتا ہے لیکن اللہ عَزَّوَجَلَّ نے اس گراں گزرنے میں کثیر بھلائی رکھی ہے۔ تمہیں معلوم ہے کہ اللہ عَزَّوَجَلَّ نے جنت میں میرا نکاح تمہارے ساتھ، مریم بنتِ عمران، حضرت موسیٰ عَلَيْهِ السَّلَام کی بہن کُلثُم اور فرعون کی بیوی آسیہ کے ساتھ فرمایا ہے۔^(۲)

شیطان کے چھونے سے مَحْفُوظ

حضرت سیدنا ابوہریرہ رَضِيَ اللهُ تَعَالَى عَنْهُ سے رِوَايَت ہے، فرماتے ہیں کہ میں نے رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ کو فرماتے ہوئے سنا: جب بھی کوئی آدمی پیدا ہوتا ہے تو شیطان اس کو چھوتا ہے اور شیطان کے چھونے کی وجہ سے ہی وہ چیختا چلاتا ہے سوائے مریم اور ان کے صاحبزادے (حضرت عیسیٰ عَلَيْهِ السَّلَام) کے (یعنی یہ دونوں حضرات

①...مرآة المناجیح، نیول کاڈر، پہلی فصل، ۷/ ۵۹۵.

②...معجم کبیر، ذکر ترویج رسول اللہ صلی اللہ علیہ وسلم محل بیعة... الخ، ۳۹۳/۹، الحدیث: ۱۸۵۳۱.

شیطان کے چھونے سے محفوظ رہے۔^(۱)

سُبْحَانَ اللَّهِ عَزَّوَجَلَّ! اس حدیث شریف سے ان کی بہت بڑی فضیلت معلوم ہوئی۔ خیال رہے کہ ہمارے پیارے آقا، مکی مدنی مصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ بھی شیطان کے چھونے سے محفوظ رہے بلکہ حضرت عِکْرَمَةُ رَضِيَ اللهُ تَعَالَى عَنْهُ کی روایت سے پتا چلتا ہے کہ شیطان کو اس موقع پر نہایت زَلَّتْ اور رُشْوَاتِي بھی اٹھانی پڑی۔ چنانچہ آپ فرماتے ہیں کہ جب سَيِّدُ الْمُرْسَلِينَ، رَحْمَةُ الْعَالَمِينَ صَلَّى اللهُ تَعَالَى عَلَيْهِ وَآلِهِ وَسَلَّمَ کی ولادت باسعادت ہوئی تو ساری زمین نور سے مُنَوَّر ہو گئی اور شیطان نے کہا: آج رات ایک ایسا فرزند پیدا ہوا ہے جو ہمارے کاموں کو خراب کر دے گا۔ (یعنی ہم نے کوششیں کر کے لوگوں میں جو بگاڑ پیدا کیا ہے ان کے ہدایت فرمانے سے وہ بگاڑ ختم ہو جائے گا اور لوگ راہِ راست پر آجائیں گے اس طرح ہماری ساری کوششوں پر پانی پھر جائے گا) اس پر اس کی ڈریا ت نے کہا کہ جب تو اس کے پاس جائے تو (مَعَاذَ اللَّهِ) اس کے فہم و دانش کو متاثر اور خراب کر دینا۔ چنانچہ وہ آپ صَلَّى اللهُ تَعَالَى عَلَيْهِ وَآلِهِ وَسَلَّمَ کے قریب ہونے ہی والا تھا کہ اللَّهُ عَزَّوَجَلَّ نے حضرت جبرائیل عَلَيْهِ الصَّلَاةُ وَالسَّلَامُ کو بھیجا، انہوں نے اس لعین کو ایسی ٹھوکری ماری کہ وہ عدن (Aden)^(۲) میں جا کر گرا۔^(۳)

بغیر خون والا گوشت کھانے کی خواہش

حضرت سیدنا ابوامامہ باہلی رَضِيَ اللهُ تَعَالَى عَنْهُ فرماتے ہیں کہ سرکارِ عالی وقار، محبوبِ ربِّ

- ①...بخاری، کتاب احادیث الانبیاء، باب قول اللہ تعالیٰ: واذا کرفی الکتاب مریم... الخ، ص ۸۸۱، الحدیث: ۳۴۳۱.
- ②... یہ بحر ہند (Indian Ocean) کے ساحل پر واقع ملک یمن (Yemen) کا ایک شہر ہے۔ [معجم البلدان، باب العین و الدال وما ینلہما، ۴/۱۰۰] یہاں سے مکہ المکرمہ تک کا فاصلہ ایک ماہ کی مسافت ہے۔ [مسالك الممالک للکرخ، دیار العرب، ص ۲۸]
- ③... الخصائص الکبریٰ، باب ما ظهر فی لیلة مولد صلی اللہ علیہ وسلم... الخ، ۱/۸۶.

عقار صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: مریم بنتِ عمران (رَحْمَةُ اللهِ تَعَالَى عَلَيْهَا) نے اللّٰهُ عَزَّوَجَلَّ سے سوال کیا کہ انہیں ایسا گوشت کھلائے جس میں خون نہ ہو تو اللّٰهُ عَزَّوَجَلَّ نے انہیں جَزَاد کھلائی۔ اس پر انہوں نے دعا کی: اے اللّٰهُ عَزَّوَجَلَّ! اسے بغیر دودھ کے زندہ رکھ اور اسے بغیر آواز کے ایک دوسرے کے پیچھے لگا دے۔⁽¹⁾

جَزَاد کیا ہے؟

جَزَاد ایک قسم کا پَرّوں والا کیڑا ہے جو دَرّختوں اور فصلوں کو نقصان پہنچاتا ہے۔ اسے مڈھی بھی کہا جاتا ہے۔ حیوانِ الحیوان میں ہے کہ اس مڈھی کی لچھ ٹانگیں ہوتی ہیں ان میں سے دو ہاتھ سینے پر، دو ٹانگیں درمیان میں سیدھی کھڑی ہوتی ہیں اور دو آخر میں ہوتی ہیں۔ اس کی پچھلی دو ٹانگوں کے اطراف میں آری کی طرح دندانے ہوتے ہیں۔ یہ ان جانوروں میں سے ہے جو اپنے سردار کے فرمانبردار ہوتے ہیں اور ایک لشکر کی طرح جمع ہو جاتے ہیں، جب ان میں سے پہلا کسی طرف کوچ کرتا ہے تو سب اس کے پیچھے چل پڑتے ہیں اور جب پہلا کسی جگہ اترتا ہے تو سب اتر پڑتے ہیں۔ اس کا لُغاب نباتات کے لیے زہرِ قاتل ہے، جس حصّے پر بھی پڑتا ہے تباہ کر دیتا ہے۔⁽²⁾

مڈھی کھانے کے بارے میں حکم شرعی

یہ حلال جانور ہے۔⁽³⁾ لیکن پیارے آقا صَلَّى اللهُ تَعَالَى عَلَيْهِ وَآلِهِ وَسَلَّمَ نے اس کے کھانے سے اجتناب فرمایا ہے، چنانچہ حضرت سیدنا سلمان فارسی رَضِيَ اللهُ تَعَالَى عَنْهُ سے روایت ہے،

①... السنن الكبرى للبيهقي، كتاب الصيد والذبايح، باب ما جاء في آكل الجراد، ۹/ ۴۳۳، الحديث: ۱۹۰۰۰.

②... حياة الحيوان الكبرى، باب الجحر، الجراد، ۱/ ۲۶۹.

③... بہارِ شریعت، متفرقات، حصہ ۱۶، ۳/ ۲۵۵۔

فرماتے ہیں کہ آپ صَلَّی اللہُ تَعَالَى عَلَیْہِ وَاٰلِہٖ وَسَلَّم سے جِزاد کے بارے میں پوچھا گیا۔ ارشاد فرمایا: یہ اللہ عَزَّوَجَلَّ کا بہت بڑا شکر ہے نہ میں اسے کھاتا ہوں اور نہ حرام قرار دیتا ہوں۔^(۱)

شوقِ عبادت

حضرت سیدنا مریم رَحْمَةُ اللّٰهِ تَعَالٰی عَلَیْہَا كَے بے شمار فضائل و مناقب میں سے ایک یہ بھی ہے کہ آپ خوب محنت اور شوق کے ساتھ عبادتِ الہی میں مصروف رہتی تھیں۔ چنانچہ کہا گیا ہے کہ حضرت سیدنا زکریا عَلَیْہِ السَّلَام نے بیت المقدس میں آپ کے لیے جو کمرہ بنایا تھا آپ رَحْمَةُ اللّٰهِ تَعَالٰی عَلَیْہَا كَے بیت المقدس کی خدمت کے حوالے سے اپنی ذمہ داریاں پوری کرتیں اور اس کے بعد دن رات اس کمرے میں اللہ عَزَّوَجَلَّ کی عبادت کرتی رہتیں حتیٰ کہ بنی اسرائیل میں آپ کی عبادت حَضْرَبُ الْمَثَل (کہاوت) کے طور پر مشہور ہو گئی۔^(۲)

نماز میں کوشش

آپ رَحْمَةُ اللّٰهِ تَعَالٰی عَلَیْہَا كَے شوقِ عبادت کے حوالے سے یہ بات بھی ہے کہ ایک بار فرشتوں نے انہیں اس بات کی خوش خبری سنائی کہ اللہ عَزَّوَجَلَّ نے انہیں تمام جہان کی عورتوں سے چُن لیا ہے اور انہیں اپنی پسندیدہ بندی بنایا ہے اور پھر انہیں عبادت میں کوشش کرنے کا کہا، قرآن کریم میں ہے:

وَاذْقَالَتِ الْمَلٰٓئِكَةُ يٰمَرْيَمُ اِنَّ اللّٰهَ
اصْطَفٰكِ وَطَهَّرَكِ وَاَصْطَفٰكِ عَلٰی نِسَاۗءِ
الْعٰلَمِيْنَ ﴿۳۱﴾ يٰمَرْيَمُ اقْنُتِي لِرَبِّكِ
ترجمہ کنز الایمان: اور جب فرشتوں نے کہا
اے مریم بے شک اللہ نے تجھے چُن لیا اور
خوب ستھرا کیا اور آج سارے جہاں کی عورتوں
سے تجھے پسند کیا اے مریم اپنے رب کے حضور

①... ابن ماجہ، کتاب الصید، باب صید الحیطان والجراد، ص ۵۲۵، الحدیث: ۳۲۱۹.

②... البیہقی والنہایة، قصۃ عیسیٰ ابن مریم، المجلد الاول، ۴۴۲/۲.

وَاسْجُدْ لِرَبِّكَ وَانْمُرْ كَعَمَلِ الْمُرْكُوبِينَ ﴿۳۰﴾
 ادب سے کھڑی ہو اور اس کے لیے سجدہ کر اور
 رُكُوعِ وَالْوَالُونَ كَمَا سَأَلْتَهُمْ رُكُوعِ كَرًا
 (پ ۳، آل عمران: ۴۲، ۴۳)

رِوَايَاتٍ فِيهِ هُوَ كَمَا اس حکم کے بعد آپ رَحْمَةُ اللهِ تَعَالَى عَلَيْهَا اتنا لمبا قیام فرمائیں کہ قدم
 مبارک پر روم آجاتا اور پھٹ کر خون جاری ہو جاتا تھا۔^(۱)

روزہ داری

نماز کے علاوہ روزوں کی کثرت بھی آپ رَحْمَةُ اللهِ تَعَالَى عَلَيْهَا سے منقول ہے۔ چنانچہ
 حضرت سیدنا عبد اللہ بن عباس رَضِيَ اللهُ تَعَالَى عَنْهُمَا اس کا بیان کرتے ہوئے فرماتے ہیں کہ
 آپ رَحْمَةُ اللهِ تَعَالَى عَلَيْهَا (ہر تین میں سے) دو دن روزہ رکھا کرتی تھیں۔^(۲) اللهُ عَزَّوَجَلَّ کی ان پر
 رحمت ہو اور ان کے صدقے ہماری بے حساب مغفرت ہو۔

أَمِينَ بِجَاذِ النَّبِيِّ الْأَمِينِ صَلَّى اللهُ تَعَالَى عَلَيْهِ وَآلِهِ وَسَلَّمَ

صَلُّوا عَلَى الْحَبِيبِ! صَلَّى اللهُ تَعَالَى عَلَى مُحَمَّدٍ



تین ہلاک کرنے والی چیزیں

فرمانِ مصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ: تین چیزیں ہلاک کرنے والی ہیں: بخل جس
 کی اطاعت کی جائے، خواہش نفس جس کی پیروی کی جائے اور انسان کا خود کو اچھا جاننا۔
 (شعب الایمان، باب فی الخوف من الله، ۴۷۱/۱، حدیث: ۷۴۵)

①... تفسیر نعیمی، پ ۳، آل عمران، تحت الآیہ: ۴۳، ۳/۳۰۵۔

②... کذا العمال، کتاب الصوم، قسم الافعال، الايام البيض، ۳۰۴/۸، الحدیث: ۲۴۶۲۔

باب چہارم:

وصال باکمال اور دیگر احوال

حضرت سیدنا مریمؑ کے مطابق 52 برس اس دارِ فانی میں بسر کیے اور پھر دارِ بقا یعنی آخرت کی طرف کوچ کیا۔ جب آپ 43 برس کی عمر میں تھیں تب آپ رحمۃ اللہ تعالیٰ علیہا کے فرزند حضرت سیدنا عیسیٰؑ مروغ اللہ وکلمۃ اللہ علیٰ نبینا وعلیہ السلاۃ والسلام پر وحی نازل ہوئی اور انہوں نے دعوت و تبلیغ کا سلسلہ شروع فرمایا۔

حضرت عیسیٰؑ علیہ السلاۃ والسلام کی دعوت و تبلیغ

آپ علیہ السلاۃ والسلام صاحبِ شریعت نبی تھے یعنی آپ کو نبی شریعت دے کر بھیجا گیا تھا جس میں پہلی شریعت کے بعض احکام منسوخ اور تبدیل بھی ہوئے۔ آپ علیہ السلاۃ والسلام نے لوگوں کو اس پر عمل کی دعوت دینی شروع فرمائی اور کئی معجزات بھی ظاہر فرمائے مثلاً مردوں کو زندہ کیا، کوڑھ کے مریضوں کو شفا بخشی، پیدائشی نابیناؤں کو بینا کیا اور مٹی سے پرندہ کی نمورت بنا کر اسے حکم دیا تو صحیح و سالم پرندہ ہو کر اڑنے لگا۔ یہ تمام معجزات آپ علیہ السلاۃ والسلام کے سچے اور حق پر ہونے کی کھلی نشانیاں تھیں لیکن اس کے باوجود بہت کم لوگ ایمان لائے جبکہ اکثریت نے اس کو دیکھنے سے آنکھیں بند کر لیں اور مقابلے سے عاجز ہو کر مخالفت پر اتر آئے اور آذیت پہنچانے لگے۔ تفسیر خازن میں ہے: اِنَّ الْيَهُودَ كَانُوا عَارِفِينَ بِاَنَّهٗ النَّسِيْحُ الْمُبَشِّرُ بِهٖ فِي التَّوْرَةِ وَاَنَّهٗ يُنْسَخُ دِيْنَهُمْ فَلَمَّا اَظْهَرَ عِيْسَى الدَّعْوَةَ اِسْتَدْرَكَ عَلَيْهِمْ فَاَخَذُوْا فِيْ اَذَاكُمۡ وَطَلَبُوْا قَتْلَكَ لِعِنِّ يَهُودِيْ اٰیۡتٍ عَلَیْهِ السَّلٰوۃُ وَالسَّلَامُ کو پچھانتے تھے کہ آپ ہی وہ نبی ہیں جن کا لقب مسیح ہے اور آپ کی آمد کی خوش خبری تورات میں دی گئی ہے نیز انہیں اس بات

کا بھی علم تھا کہ آپ ﷺ ان کی شریعت کو منسوخ فرمائیں گے لہذا جب حضرت عیسیٰ ﷺ نے کھلم کھلا دعوت و تبلیغ کا آغاز فرمایا تو یہ بات ان پر بہت گراں گزری اور انہوں نے آپ کو تکالیف پہنچانی شروع کر دیں حتیٰ کہ آپ ﷺ کو شہید کرنے کی راہ تلاش کرنے لگے۔^(۱)

آسمان کی طرف اٹھایا جانا

ظالموں نے اسی پر بس نہیں کی بلکہ آپ ﷺ کی والدہ ماجدہ طیّبہ طاہرہ صدیقہ عقیقہ حضرت سیدتنا مریم بنتول رحمۃ اللہ تعالیٰ علیہا کے دامنِ پاک پر تہمت لگانے لگے جن کی طہارت و پاک و امنی کی کھلی نشانیاں اس سے پہلے وہ دیکھ اور یقین کر چکے تھے آخر کار انہوں نے آپ ﷺ کو پھانسی دے کر شہید کرنے کا منصوبہ بنا لیا لیکن اللہ عزوجل نے آپ ﷺ کو ان کے اس ناپاک منصوبے سے محفوظ رکھا اور آپ کو آسمان پر اٹھالیا چنانچہ آپ ﷺ اب بھی اپنی اسی حیاتِ حقیقی و ثبوی کے ساتھ آسمان پر تشریف فرما ہیں، اب قیامت کے قریب ہی زمین پر اتریں گے اور چالیس سال قیام فرما کر وفات پائیں گے۔ چنانچہ بہارِ شریعت میں اس بارے میں مذکور ہے: (قیامت کے قریب جب حضرت سیدنا عیسیٰ ﷺ اسلام زمین پر تشریف لائیں گے تو یہاں چالیس برس تک اقامت فرمائیں گے، نکاح کریں گے، اولاد بھی ہوگی، بعد وفاتِ روضہ انور (یعنی دنیا سے ظاہری پردہ فرمانے کے بعد سید المرسلین، خاتم النبیین صلی اللہ تعالیٰ علیہ و آلہ و سلم کے روضہ مبارکہ) میں دفن ہوں گے۔^(۲)

①...حازن، پ ۳، آل عمران، تحت الآیة: ۵۲، ۱/۲۴۹.

②...بہارِ شریعت، حصہ اول، معاد و حشر کا بیان، ۱/۱۲۳.

حضرت مریمؑ رحمۃ اللہ تعالیٰ علیہا کی تاریخِ وصال

حضرت عیسیٰؑ عَلَیْہِ الصَّلَاةُ وَالسَّلَام کے آسمان پر تشریف لے جانے کے بعد مزید چھ سال تک حضرت مریمؑ رَحْمَةُ اللّٰهِ تَعَالٰی عَلَیْہَا بَقِیْد حیات رہیں اور پھر آخرت کی طرف کوچ فرما گئیں۔ وصال فرمانے کے وقت آپ کی عمر مبارک 52 سال تھی اور اس وقت سکندر ذوالقمرین کو بابل فتح کیے اندازاً 104 برس کا عرصہ ہو چکا تھا۔ ان تاریخوں کا بیان تفسیر خازن میں اس طرح کیا گیا ہے: حضرت مریمؑ 13 سال کی عمر میں حاملہ ہوئیں اور بیت المقدس میں بیت لحم کے علاقے میں ایک جنگل میں کھجور کے درخت کے نیچے جو پہلے خشک تھا آپ کے ہاتھ لگنے سے سرسبز اور پھل والا ہو گیا، حضرت عیسیٰؑ عَلَیْہِ الصَّلَاةُ وَالسَّلَام پیدا ہوئے۔ آپ کی پیدائش سکندر کے فتح بابل کے 65 سال بعد ہوئی اور 30 سال کی عمر میں آپ پر وحی آئی اور 33 سال کی عمر میں رمضان المبارک کی 27 ویں شب یعنی شبِ قدر میں آپ آسمان پر تشریف لے گئے۔ آپ کی والدہ ماجدہ آپ کے بعد چھ سال زندہ رہیں^(۱) اس حساب سے حضرت مریمؑ رَحْمَةُ اللّٰهِ تَعَالٰی عَلَیْہَا کی عمر مبارک 52 سال ہوئی۔

صَلُّوْا عَلَی الْحَبِیْب! صَلَّى اللّٰهُ تَعَالٰی عَلَی مُحَمَّد

پیاری پیاری اسلامی بہنو! نیکیاں کرنے اور نیک بننے کا ذہن پانے کے لیے آئیے! تبلیغِ قرآن و سنت کی عالمگیر غیر سیاسی تحریک دعوتِ اسلامی کے سنتوں بھرے مہلے مہلے مدنی ماحول سے وابستہ ہو جائیے۔ اَلْحَمْدُ لِلّٰهِ عَزَّوَجَلَّ! اس پیارے مدنی ماحول کی برکت سے لاکھوں لاکھ اسلامی بھائیوں اور اسلامی بہنوں کی زندگیوں میں مدنی انقلاب برپا ہوا ہے اور وہ گناہوں بھری زندگی سے چھٹکارا پا کر نیکیوں کی راہ پر چل پڑے ہیں۔ آپ کی ترغیب کے

①...عازن، پ ۳، آل عمران، تھت الآیة: ۵۴، ۲۵۱/۱، ملحقاً.

لیے یہاں ایک ایسی ہی اسلامی بہن کی مدنی بہار پیش کی جاتی ہے، دیکھئے! کیسے انہیں گناہوں بھری زندگی سے چھٹکارا ملا اور وہ شریعت و سنت کے مطابق زندگی بسر کرنے لگیں:

گناہوں سے چھٹکارا مل گیا

بابُ الاِسْلَام (سندھ) کی ایک اسلامی بہن کا بیان ہے کہ بہت پہلے میں ایک دفتر میں کام کرتی تھی، جہاں مرد و عورت سبھی ملازمت کرتے تھے۔ بے پردگی، بدنگاہی کے ساتھ ساتھ ایسی کئی برائیاں وہاں عام تھیں جنہیں آج کل کے معاشرے میں بُرائی ہی نہیں سمجھا جاتا، اسی بُرے ماحول کا نتیجہ تھا کہ میں فلموں، ڈراموں اور گانے باجے کی دلدادہ، نت نئے فیشن اور پارکوں میں بے پردہ گھومنے کی شوقین تھی۔ والدین کی نافرمانی بلکہ ان سے بدکلامی اور بڑوں سے بد تمیزی کرنا میرا معمول تھا۔ ایک دن برقع میں ملبوس ایک خاتون میرے گھر آئیں۔ جب انہوں نے میرے سامنے اپنا نقاب ہٹایا تو میں حیرت سے گنگ ہو گئی کہ یہ تو وہی ہیں جو میرے ساتھ دفتر میں کام کرتی تھیں اور میری طرح بے پردہ اور فیشن زدہ بھی تھیں۔ کچھ عرصہ قبل ملازمت چھوڑ چکی تھیں۔ مختصر سی مدت میں اتنی بڑی تبدیلی دیکھ کر میں متاثر ہوئے بغیر نہ رہ سکی۔ انہوں نے مجھے نیکی کی دعوت پیش کی اور دعوتِ اسلامی کے اسلامی بہنوں کے ہفتہ وار سنتوں بھرے اجتماع میں شرکت کی ترغیب دلائی۔ ان کا محبت بھر الہجہ اور اخلاص سے بھرپور انفرادی کوشش دیکھ کر مجھ سے انکار نہ ہو سکا، چنانچہ میں نے اجتماع میں شریک ہونے کی نیت کر لی۔

اس اسلامی بہن کی زندگی میں آنے والا مدنی انقلاب پہلے ہی میرے دل پر دستک دے چکا تھا، سنتوں بھرے اجتماع میں شرکت سے اصلاح کا دروازہ کھل گیا۔ فکرِ آخرت سے

مغمور بیان نے مجھے خوابِ غفلت سے جھنجھوڑ کر جگا دیا، رہی سہی کسرِ رقت انگیز اجتماعی دُعا نے پوری کر دی، میں اپنے جذبات پر قابو نہ رکھ سکی اور پھوٹ پھوٹ کر رونے لگی۔ مجھے گناہوں بھری زندگی بسر کرنے پر ندامت ہونے لگی، میں نے اللہ عَزَّوَجَلَّ کی بارگاہ میں سچے دل سے توبہ کی اور راہِ راست پر آگئی، دفتر میں مُلازمت کو بھی خیر آباد کہہ دیا۔ ربِّ عَزَّوَجَلَّ کا کروڑہا کروڑ شکر کہ اس نے مجھے گناہوں کی دلدل سے نکلنے کے لئے دعوتِ اسلامی کا سہارا عطا کر دیا۔^(۱)



بندے پر لازم چار چیزیں

بندے پر چار چیزیں لازم ہیں:

... علم ... عمل ... اخلاص ... خوف ...

سب سے پہلے راستے کا علم حاصل کرے ورنہ اندھا ہی رہے گا، پھر علم پر عمل کرے ورنہ حجاب میں رہے گا، پھر عمل میں اخلاص لائے ورنہ نقصان اٹھائے گا، پھر امان نصیب ہونے تک ہمیشہ ڈرتا اور آفات سے بچتا رہے ورنہ دھوکے میں پڑا رہ جائے گا۔

(مختصر منہاج العابدین، حمد و شکر کا بیان، ص ۲۶۷)



① ... معذور بچی مبلغ کیسے بنی، ص ۹.

ماخذ و مراجع

| کلام باری تعالیٰ | | القرآن الکریم | |
|--------------------------------------|--------------------------------|----------------------------------|-----------------------|
| ناشر و سن اشاعت | کتاب | ناشر و سن اشاعت | کتاب |
| دار الکتب العلمیہ بیروت، 2009ء | تفسیر الطبری | مکتبہ المدینہ باب المدینہ، ۱۴۳۲ھ | کذا الایمان |
| دار الکتب العلمیہ بیروت، 2005ء | تفسیر ماتریدی | دار الکتب العلمیہ بیروت، ۱۴۳۳ھ | احکام القرآن للجصاص |
| ۱۴۲۹ھ | جامعہ الشارقة عرب لدارت، ۱۴۲۹ھ | دار الکتب العلمیہ بیروت، ۱۴۱۱ھ | اسباب النزول للمواحدی |
| دار احیاء التراث العربی بیروت، ۱۴۲۹ھ | التفسیر الکبیر | دار الکتب العلمیہ بیروت، ۱۴۲۲ھ | المحرر الوجیز |
| دار الفکر بیروت، 2008ء | تفسیر القرطبی | دار الکتب العلمیہ بیروت، ۱۴۳۴ھ | تفسیر البیضاوی |
| دار الکتب العلمیہ بیروت، ۱۴۳۵ھ | تفسیر الخازن | دار ابن کثیر بیروت، ۱۴۳۴ھ | تفسیر المدارک |
| دار احیاء التراث العربی بیروت | البحر المحیط | دار الکتب العلمیہ بیروت، ۱۴۱۵ھ | التسهیل لعلوم التنزیل |
| المکتبہ العلمیہ بیروت | بصائر ذوی التعمیم | دار ابن کثیر بیروت، ۱۴۳۳ھ | تفسیر ابن کثیر |
| دار الفکر بیروت، 2011ء | الذہب المنثور | قائم پبلی کیشنز کراچی | تفسیر الجلالین |
| کوئٹہ | حاشیہ الجمل | دار الکتب العلمیہ بیروت، 2010ء | تفسیر ابن السعور |
| دار احیاء التراث العربی بیروت، ۱۴۲۱ھ | مدح المعانی | قائم پبلی کیشنز کراچی | حاشیہ الصاوی |
| نعمی کتب خانہ سحرات | نور العرفان | مکتبہ المدینہ باب المدینہ، ۱۴۳۲ھ | تزامن العرفان |
| دار الکتب العلمیہ بیروت، ۱۴۲۱ھ | مصنف عبد الرزاق | مکتبہ اسلامیہ لاہور | تفسیر نعمی |
| دار الکتب العلمیہ بیروت، ۱۴۲۹ھ | مسند احمد | ملتان | مصنف ابن ابی شیبہ |
| دار الکتب العلمیہ بیروت، 2008ء | صحیح مسلم | دار المعرفہ بیروت، ۱۴۲۸ھ | صحیح البخاری |

| | | | |
|-------------------------|----------------------------------|----------------------|------------------------------------|
| سنن ابن ماجہ | دار الکتب العلمیہ بیروت، 2009ء | المعجم الاوسط | دار الفکر عمان، ۱۴۲۰ھ |
| المعجم الکبیر | دار الکتب العلمیہ بیروت، 2007ء | المستدرک للحاکم | دار المعرفہ بیروت، ۱۴۲۷ھ |
| السنن الکبریٰ للبیہقی | دار الحدیث قاہرہ، ۱۴۲۹ھ | شعب الایمان | دار الکتب العلمیہ بیروت، 2008ء |
| کنز العمال | دار الکتب العلمیہ بیروت، ۱۴۲۳ھ | مرآة المناجیح | نعمی کتب خانہ نجرات |
| حلیۃ الاولیاء | دار الکتب العلمیہ بیروت، ۱۴۲۷ھ | دلائل النبوة للبیہقی | دار الکتب العلمیہ بیروت، ۱۴۲۹ھ |
| مسائلک الممالک للکرخی | دار الصادر بیروت، 1927ء | معجم البلدان للحموی | دار الکتب العلمیہ بیروت، 2011ء |
| البدایۃ والنہایۃ | دار المعرفہ بیروت، ۱۴۲۶ھ | الخصائص الکبریٰ | دار الکتب العلمیہ بیروت، 2008ء |
| سبل الہدیٰ والرشاد | دار الکتب العلمیہ بیروت، ۱۴۳۳ھ | مدارج النبوة | النوریہ الرضویہ پبلسنگ کمپنی لاہور |
| سرور القلوب | شعبہ برادرز لاہور، ۱۴۰۵ھ | کرامات فاروقی اعظم | مکتبۃ المدینہ باب المدینہ، ۱۴۳۳ھ |
| منحۃ الرحمن | مخطوط | احیاء علوم الدین | دار الکتب العلمیہ بیروت، 2008ء |
| حیۃ الخیوان الکبریٰ | دار الکتب العلمیہ بیروت، 2010ء | التعریفات للجرجانی | دار النفاذ بیروت، ۱۴۲۸ھ |
| البنایۃ فی شرح الہدایۃ | دار الکتب العلمیہ بیروت، ۱۴۲۰ھ | شرح الصدور | دار الکتب العربیہ بیروت، ۱۴۲۵ھ |
| الیدور السافرة | دار المعرفہ بیروت، ۱۴۲۶ھ | اتحاف السادة المتقین | دار الکتب العلمیہ بیروت، ۱۴۳۶ھ |
| مختصر منہاج العابدین | مکتبۃ المدینہ باب المدینہ، ۱۴۳۷ھ | نور ایمان | دار الاسلام لاہور، ۱۴۳۳ھ |
| ذیل المدعا الحسن الوعاء | مکتبۃ المدینہ باب المدینہ، ۱۴۳۰ھ | کلیات اقبال | استقلال پریس لاہور، ۱۴۱۰ھ |
| بہار شریعت | مکتبۃ المدینہ باب المدینہ، ۱۴۲۹ھ | وسائل بخشش (مرقم) | مکتبۃ المدینہ باب المدینہ، ۱۴۳۵ھ |
| پراسرار بھکاری | مکتبۃ المدینہ باب المدینہ | 25 کرجین قیدیوں اور | مکتبۃ المدینہ باب المدینہ |
| معذور بچی مبلغ کیسے بنی | مکتبۃ المدینہ باب المدینہ | پادری کا قبول اسلام | مکتبۃ المدینہ باب المدینہ |

فہرست

| | | | |
|----|--|----|---------------------------------------|
| 15 | فضل و کمال کی حامل عظیم بیٹی کا تعارف | 1 | ذُرود شریف کی فضیلت |
| 16 | تذکرہ حساندان | 2 | باب اول: ولادت اور تعارف |
| // | مریم نام کس نے رکھا اور اس کی وجہ تسمیہ | // | انبیائے کرام عَلَیْهِمُ السَّلَامُ کی |
| 17 | القاب | // | دعوت و تبلیغ |
| // | (۱)... صدیقہ | // | زمانے کے آثار چڑھاؤ |
| 18 | صدیقہ کا معنی | 3 | تذکرہ ولادت و پرورش |
| // | حضرت مریم رَحْمَةُ اللَّهِ تَعَالَى عَلَيْهَا کو صدیقہ | 4 | امید بار آور ہونا |
| // | کہنے کی تین دُجُوہ | 5 | نوٹ |
| 19 | (۲)... بتول | 6 | بیٹی کی پیدائش |
| 20 | حضرت مریم رَحْمَةُ اللَّهِ تَعَالَى عَلَيْهَا کو بتول | 7 | جذبہ خدمتِ دین |
| // | کہنے کی وجہ | 9 | بیت المقدس کی جانب روانگی |
| // | (۳،۳)... ظلیبہ اور حصینہ | 10 | قبولیت نذر |
| // | حضرت مریم رَحْمَةُ اللَّهِ تَعَالَى عَلَيْهَا کو ظلیبہ | 11 | قرعہ اندازی |
| // | کہنے کی وجہ | // | بیت المقدس میں پرورش |
| 21 | حضرت مریم رَحْمَةُ اللَّهِ تَعَالَى عَلَيْهَا کو حصینہ | 12 | پچھلوں کے بارے میں سوال |
| // | کہنے کی وجہ | 13 | حضرت زکریا عَلَیْهِ السَّلَامُ کی دعا |
| // | (۵)... عذراء | 14 | دُعائیں احسلاص کا اثر |

| | | | |
|----|---|----|---|
| 36 | حضرت یوسفؑ رَحْمَةُ اللهِ تَعَالَى عَلَيْه کے سوال و جواب | 22 | حضرت مریم رَحْمَةُ اللهِ تَعَالَى عَلَيْهَا کو عذراء کہنے کی وجہ |
| 37 | بیتِ لحم کے مقام پر آمد | // | سلسلہ نسب |
| 38 | بہتان تراشی کا خوف | // | تربیت و نشوونما |
| 39 | دو عظیم نشانوں کا ظہور | 23 | عظیم الشان فرزند |
| 41 | پانی کا چشمہ جاری | 24 | حضرت مریم رَحْمَةُ اللهِ تَعَالَى عَلَيْهَا پر تہمت لگانے والے کا حکم |
| // | سوکھا درخت تروتازہ | | |
| 42 | بیت المقدس آمد | 25 | نوٹ |
| 43 | حضرت عیسیٰؑ عَلَيْهِ السَّلَام کا گہوارے میں کلام | // | واقعہ ولادتِ مریم سے ماخوذ چند مدنی پھول |
| | اعمالِ بندگی | 32 | باب دُوم: ولادتِ حضرت عیسیٰ عَلَيَّهَا السَّلَام |
| // | عطائے کتاب و نبوت کا بیان | // | فرشتوں کی آمد |
| 45 | انعاماتِ الہیہ اور بعض صفات کا تذکرہ | 33 | حضرت مریم رَحْمَةُ اللهِ تَعَالَى عَلَيْهَا کو بیٹے کی بشارت |
| 46 | حضرت مریم رَحْمَةُ اللهِ تَعَالَى عَلَيْهَا کی راءت | | |
| 48 | حُضُولِ رِزْقِ كِي كُوشِشِ خِلَافِ تَوَكُّلِ نِهِيں | 34 | حضرت مریم رَحْمَةُ اللهِ تَعَالَى عَلَيْهَا کا سوال |
| 49 | تَوَكُّلِ تَرْكِ اسبابِ كَانَامِ نِهِيں | 35 | حضرت جبرائیل عَلَيْهِ السَّلَام کا جواب |
| 50 | تَوَكُّلِ كِيَا بے؟ | 36 | استقرارِ حمل |

| | | | |
|----|---|----|--|
| 64 | عفت و پاک دامنی | 51 | سوال کرنے کی ممانعت |
| // | پہلی آیت | 52 | حضرت عائشہ صدیقہ رضی اللہ تعالیٰ عنہا کی شان و عظمت |
| 65 | تہمت بدترین گناہ ہے | 53 | ایک اہم مدنی پھول |
| 67 | دوسری آیت | 54 | مقررین کا خوفِ خدا |
| // | تیسری اور چوتھی آیت | 55 | کرپشن عورت کا قبولِ اسلام |
| 69 | پاک دامنی کی فضیلت پر دو فرامینِ مصطفیٰ | 58 | باب سوم: کرامات اور فضائل کا بیان |
| // | پانچویں آیت | // | کرامت کسے کہتے ہیں؟ |
| 71 | دیگر مقامات | // | کراماتِ مریم |
| 72 | دعوتِ منکر | 60 | فضائلِ مریم |
| 74 | (۲)... احادیثِ طیبہ سے ماخوذ فضائل کا بیان | // | (۱)... قرآنِ کریم کے تعلق سے فضائل کا بیان |
| // | مریم کے چار حروف کی نسبت سے آپ کے فضل و کمال پر مبنی چار فرامینِ مصطفیٰ | // | قرآن میں حضرت مریم رضی اللہ تعالیٰ عنہا کا نام |
| 75 | عورتوں کا مرتبہ کمال | 61 | قرآنِ کریم سے ماخوذ حضرت مریم رضی اللہ تعالیٰ عنہا کے بارہ صفاتی نام |
| 76 | حضورِ اقدس صلی اللہ تعالیٰ علیہ و آلہ و سلم سے شرفِ زوجیت | 63 | ایک آیت میں مذکور حضرت مریم رضی اللہ تعالیٰ عنہا کی تین فضیلتیں |
| // | شیطان کے چھونے سے محفوظ | | |
| 77 | بغیر خون والا گوشت کھانے کی خواہش | | |

| | | | |
|----|---|----|--|
| 81 | حضرت عیسیٰ عَلَیْهِ السَّلَامُ وَالسَّلَامُ کی دعوت و تبلیغ | 78 | جراد کیا ہے؟ |
| | | // | مڈی کھانے کے بارے میں حکم شرعی |
| 82 | آسمان کی طرف اٹھایا جانا | 79 | شوقِ عبادت |
| 83 | حضرت مریم رَحْمَةُ اللهِ تَعَالَى عَلَيْهَا کی تاریخ وصال | // | نماز میں کوشش |
| | | 80 | روزہ داری |
| 84 | گناہوں سے چھٹکارا مل گیا | 81 | باب چہارم: وصالِ باکمال اور دیگر احوال |



کون کب اور کس جگہ مرے گا؟

جنگِ بدر کے موقع پر حضور نبی پاک صَلَّی اللہُ تَعَالَى عَلَیْہِ وَاٰلِہٖ وَسَلَّم نے چند جاں نثاروں کے ساتھ رات میں میدانِ جنگ کا معائنہ فرمایا، اس وقت دستِ انور میں ایک چھڑی تھی۔ آپ اس چھڑی سے زمین پر لکیر بناتے ہوئے فرما رہے تھے کہ فلاں کافر کے قتل ہونے کی جگہ ہے اور کل یہاں فلاں کافر کی لاش پڑی ہوئی ملے گی۔ پنانچہ ایسا ہی ہوا کہ آپ نے جس جگہ جس کافر کی قتل گاہ بتائی تھی اس کافر کی لاش ٹھیک اسی جگہ پائی گئی ان میں سے کسی ایک نے لکیر سے بال برابر بھی تجاوز نہیں کیا۔ (مسلم، کتاب الجہاد والسیر، باب غزوة بدر، حدیث: ۱۷۷۹،

ص ۷۰۸ و شرح الزرقانی علی المواہب، باب غزوة بدر، ۲/۲۶۹)

سیدنا عائشہ رضی اللہ عنہا کی سیرت فقہیہ سے متعلق کم و بیش
215 کتب سے ماخوذ 23 بیانات پر مشتمل حسین گذشتہ



رضی اللہ
تعالیٰ عنہا

فِيضَانُ عَائِشَةَ صَدِيقِيْهِ

دارالافتاء
دارالعلوم
(دعوت اسلامی)
بیت المدینہ کراچی

© 2013
www.dawateislami.net

نیک نمازی بننے کیلئے

ہر جمعرات بعد نماز مغرب آپ کے یہاں ہونے والے دعوتِ اسلامی کے ہفتہ وار سنتوں بھرے اجتماع میں رضائے الہی کیلئے اچھی اچھی نیتوں کے ساتھ ساری رات شرکت فرمائیے ﴿سنتوں کی تربیت کے لئے مدنی قافلے میں عاشقانِ رسول کے ساتھ ہر ماہ تین دن سفر اور ﴿روزانہ ”فکرِ مدینہ“ کے ذریعے مدنی انعامات کا رسالہ پُر کر کے ہر مدنی ماہ کی پہلی تاریخ اپنے یہاں کے ذمے دار کو جمع کروانے کا معمول بنا لیجئے۔

میرا مدنی مقصد: ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِنْ شَاءَ اللّٰهُ عَزَّوَجَلَّ۔ اپنی اصلاح کے لیے ”مدنی انعامات“ پر عمل اور ساری دنیا کے لوگوں کی اصلاح کی کوشش کے لیے ”مدنی قافلوں“ میں سفر کرنا ہے۔ اِنْ شَاءَ اللّٰهُ عَزَّوَجَلَّ



فیضانِ مدینہ، محلہ سوداگران، پرانی سبزی منڈی، باب المدینہ (کراچی)

UAN: +92 21 111 25 26 92 Ext: 2650

Web: www.dawateislami.net / Email: ilmia@dawateislami.net